

ትሕዝቶ

አርእስቲ

ገጽ

1. መልእክቲ ሻሎም ፡ ምስጋና ፡ መእተዊ ።	2
2. ዓምዲ - ጸሎት	
- ዓቀይታይ ክርስትያን	4
- ሰንሰለታዊ ጸሎት	8
3. አገልጋሊ ምዃን	10
4. ዓምዲ - ቃል አምላክ	
- ህይወት አክራን	11
5. ዓምዲ - አነን ቤተይን	
- አገልጋልን ሓዳሩን	13
6. ዓምዲ ምስክርነት	
- ምስክርነት ህይወት መም.ሰሎሞን ወልደማርያም	17
7. ዓምዲ ትምህርቲ ቃል አምላክ	
- አካል አምላክ (The Person of God)	20
- ተስፋ	26

Shalom
Tigrinya Publishers
hibretchristians@gmail.com
www.shalom7.org

ምሰጋና

ነቲ ነዚ ደገ ኣገልግሎት ዝኸፈተልና ፡ ኩሉ ካብኡ ንእኡ ዝኾነ እግዚአብሔር ኣምላኽ ሰብሓት ይኹኖ።
ኩሉ ካብኡ እዩ ፡ ንሕናስ ምንም ከም ዘይኮንና ኢና እንፈልጥ ፡ ግናኽ ጐይታ ብኣና ክሰርሕ ስለ ዝደለየ እዩ ነዚ
ኣገልግሎት እዚ ኸፊትዎ ። ቀንዲ ዕላማ ናይ መጽሔት ሻሎም ከኣ ንነፍሳት ብቃል ኣምላኽ ምህናጽ እንተዘይኮይኑ ካልእ
ምንም የለን ።

ነቶም ካብ ዝተፈላለየ ሃገራት ፡ ኣብዚ ኣገልግሎት ብጸሎትን ብምትብባዕን ብኹሉ ተሳትፎን ኣበርክቶ ዝገበርኩም
ኣሕዋት ፡ ጐይታ የሱስ ይባርኽኩም ፡ ጸጋኡ የብዝሓልኩም ፡ ንብል ።

ሃናጺር እይቶታትኩም ብመገዲ ኢመይል ዝሰደድኩምልና ፡ ንኣገልግሎትና ኣዝዩ ዘፋጥን እዩ እሞ ፡ ቀጽልዎ
እናበልና ፡ ስለ እቲ ተገዳስነትኩም እግዚአብሔር ኣዕዚዞ ይባርኹም ።

እቶም ነዛ መጽሔት ኮፒ ፡ ፕሪንት ፡ ፎርዋርድ ብምግባር ብዙሕ ዋጋ እናኸፈልኩም ካልኣት ክባረኽሉ ኢልኩም ናብ
ዝተፈላለየ ቦታታት እትሰድዎን እትዝርግሕዎን ዘለኹም ፡ ነቶም ኣብ መርበብ ኢንተርነት እትዝርግሕዎ ዘለኹም ፡
ኣምላኽ ነቲ ብሉጽ ሓሳብኩም መሊሱ ይባርኽ ፡ ንትሕዝቶኹም ዘበለ ይባርኽ ፡ ነዚ ኣገልግሎት ክትቅጽልዎ ንላቦ ።

እቶም ነዛ መጽሔት ሻሎም ብሃንቀውታ እናተጸበኹም ፡ ብምንባብ እትሳተፉ ዘለኹም ኩሉኹም ኣንበብቲ ፡
እግዚአብሔር ንኹሉ ህይወትኩም ይባርኽ ፡ ናይ ቃል ጊዜኹም ይባርኽ ፡ ናይ ጸሎት ጊዜኹም ይባርኽ ።

እዚ ኣገልግሎት እዚ መሊሱ ክሰፍሕን ፡ ብሉጽ ኮይኑ ክቐርብን ፡ ብዙሕ ዘስልጥ ክኸውንን ፡ ነፍሳት ክህነጹን
ክጸናንዓን ምእንቲ ፡ ኩልና ብጸሎት ክንነቅሕ እናተማሕጸንና ፡ ሰናይ ናይ ንባብ ጊዜ ፡ ንብል ።

ሻሎም

መከላከል ሽታ ሻኩም

“እምብኣርሲ ቕንያቱ ኸፉእ እዩ እም፡ ጊዜ ዓዲግኩም፡ ከም ለባማት እምበር፡ ከም ዓያሱ ዘይኩነ ኸመይ ብጥንቃቄ ኸም እትመላለሱ፡ ተመልከቱ።” (ኤፌ.5:15)

“እምብኣርከ ኣታ ህዝበይ፡ ኪድ፡ ናብ ሕልፍኚኻ እቶ። ማዕጾኻ ድማ ብድሕሬኻ ዕጾ፡ ቀሓጥዓ ኸሳዕ ዚሓልፍ ንቕሩብ ጊዜ ተሐባእ።” (ኢሳ.26:20)

ዘሎናዮ ዘመን ኣዝዩ ኸፉእ ምዃኑ ነስተውዕሎ ኣሎና ። እዚ ዘሎናዮ ዘመን ከፉእ እዩ ዘብሎ ቀንዲ ፡ ካብ ኣምላኽ ዘርሕቐካ ብምዃኑ እዩ ። ቀደም ኣብ ማሕበር ኮነ ኣብ ቤትና ንገጽ ኣምላኽ ብፍርሃት ተመሊእና ንደልዮ ነበርና ፡ ከም መጠን ዝደለናዮ ከኣ ብዙሓት ነፍሳት ብፍቕሪ ጐይታ ተመሊእን ፡ ብብዙሕ ብኸያት ጐይታ ይቕበላ ነይረን ። ኣብ ቤተ ክርስትያን ብዙሕ ንባረኽ ነበርና ። ኣብቶም ዘይኣመንቲ ብፍቕርና ንልላይ ነበርና ። ሎሚ ክፍኣት ሰብ ሰማይ ዓሪጉ ፡ እሙን ሰብ የለን እንተተባህለ ምግናን ኣይኮነን ። ሎሚ ክርስትና ናይ ርኣዩላይ ፡ ህቡብነት ፡ ኮይኑ ኣሎ ። ህይወትና ኮነ ቃላትና ልቢ ሰብ ዝትንክፍ ኣይኮነን ፡ ሓቀኛ ክርስትና ዘይኮነስ ምስላዊ ክርስትና ኮይኑ ኣሎ ። እዚ ሓቂ እዚ ኩልና እንእመነሉ እዩ ።

ስለዚ ኣሕዋተይ ከፉእ ዘመን ምዃኑ ፈሊጥና ፡ ምስ ጐይታ ጊዜ እናወሰድና ፡ ካብኡ ጸጋን ምሕረትን እናተቐበልና ፡ ክንመላለስ ይግብኣና ። ነዚ ከፉእ ዘመን ብጸሎት ጥራይ ኢና ክንሰግሮ እንኽእል ። ናብዝን ናብትን ምባል ኣየድልን እዩ ፡ ህድእ ኢልና ኣብ ሕልፍኚና ፡ ኣብ ውሻጦ ቤትና ኣቲና ምስ መንፈስ ቅዱስ ጊዜ ከነሕልፍ ይግብኣና። ዝያዳ ኹሉ ኣብ ቤትና ከነሕልፍ ይግብኣና ። ኣሕዋተይ ፡ ኣብ ቤትና ዝዕየ ሰማያውን ምድራውን ዕዮ ብዙሕ እዩ ፡ ዝያዳ ኹሉ ኣብ ቤትና እነሕልፈሉ ጊዜ ክህልወና ጐይታ የተሓሳስበና ኣሎ ። ዝያዳ ካብ እንዳ ሻሂ ፡ ዝያዳ ካብ ዕላላት ሰብ ፡ ዝያዳ ካብ ምስ ቴለቪዥን ዝግበር ምዝንጋዓዊ ጊዜ ፡ ዝያዳኡ ብህድኣት ብጸሎት ምስ ጐይታ ጊዜ ከነሕልፍ ጐይታ ይርድኣና ። ኣምላኽ ይባርኽኩም።

“ንስኻትኩም ግና ፡ ኣቱም ፍቁራተይ ፡ ቦታ ኻብ ኩሉ እተቐደሰት እምነትኩም ንርእስኹም እናሃናጽኩም ፡ ብመንፈስ ቅዱስ ውን እናጸሌኹምሲ ፡ ንርእስኹም ብፍቕሪ ኣምላኽ ሓልዉዋ ። ንገሊኦም ካብ ሓዊ መንጢልኩም ኣናግፍዎም ፡ ንገሊኦም ድማ ፡ ነቲ ብስጋ ዝረኽስ ኸዳን እኳ እናጸላእኩም ፡ ብፍርሃት ደንግጹሎም ።” (ይሁ. '20 – '23)

ሻሎም



ዓቀይታይ ክርስትያን

Christian Soldier

ጥዕዛ ክርስትና ውግእ ዘለዎ ጉዕዞ እዩ ። ኣብ ሓድሽ ኪዳን ከንምርምር ከሎና ንክርስትያን ውግእ ከምዘለዎ እዩ ዝነግረና ። እዚ ውግእ'ዚ ምስቲ ኣብ ዓለም ዘሎ ውግእ ዝመሳሰል እኳ እንተኾነ ፡ ግናኹ መንፈሳዊ ውግእ እምበር ስጋዊ ኣይኮነን ። ኣብዚ ውግእ ሓደ ኣዛዚ ውግእ ኣሎ ንሱ ኹኣ እግዚአብሄር እዩ። ሓደ ጸላኢ ድማ ኣሎ ንሱ ኹኣ ሰይጣን ፡ ንኣና ክርስትያናት ጸላኢና ማንም ዘይኮነ ሰይጣን ጥራይ እዩ ጸልኢና ፡ ምስኡ እዩ ኹኣ እቲ ቅልስና ። እዚ ውግእ ንፍሉያት ሰባት ዘይኮነ ዝምልከት ፡ ንኹሉ ክርስትያን ዝምልከት ውግእ እዩ። እምበኣር ነዚ መንፈሳዊ ውግእ ዝምልከት ገለ ዝሃንጸና ብጥቕስታት ኣሰኒና ክንርኢ ኢና ።

ኣብ 2ቆረ 10:3-5 ከምዚ ይብሉና ፡ -

“ብስጋእን መላለስክነስና እኳ ፡ ከም ስጋስ ኣይንዋጋእን ኢና ። ኣጽዋር ውግእና ኣብ ቅድሚ ኣምላኽ ንምፍራስ ጽኑዕ ዕርድታት ብርቱዕ እዩ እምበር ፡ ስጋዊ ኣይኮነን ፡ ብእኡ ኹኣ ሓሳባትን ምስ ፍልጠት ኣምላኽ ንዚጸላእ ልዕል ዝበለ ነገር ኩሉን እናፍረስና ፡ ኩሉ ኣእምሮውን ንምእዛዝ ክርስቶስ ንማርኹሉ ኢና።”

ኣሕዋተይ ፡ ኣብዚ ሃዋርያ ጳውሎስ ዝዛረበሉ ዘሎ ቃል ንኹሉ ክርስትያን እዩ ። ንሱ ይብል “ኣጽዋር ውግእና ኣብ ቅድሚ ኣምላኽ ንምፍራስ ጽኑዕ ዕርድታት ብርቱዕ እዩ እምበር ፡ ስጋዊ ኣይኮነን” ። ስለዚ እዚ ውግእ እዚ ንኹልና ክርስትያናት እዩ ዝምልከተና ። ህልውና ሰይጣንን ንሱ ዝዘርኦ ክርዳድን ፡ ንሱ ዝገብሮ ዕንወትን ጥፍኣትን ፡ ከነስተውዕሎ ይግብኣና ። ንእኡ ሓንቲ ከምዘይገብር ክንወስዶ የብልናን ። ገለ ሰብ ፡ ንሰይጣን ምግሳጽ ኣየድልን እዩ ፡ ዝብል ይህሉ ይኸውን ። ከምኡ ነይሩ እንተ ዝኸውን ቃል ኣምላኽ ፤ “ንኣምላኽ ተገዝእዎ ። ንድያብሎስ ግና ተጸረርዎ እዎ ፡ ንሱ ኻባኻትኩም ኪሃድም እዩ” ኣይምበለናን ነይሩ። (ያሕ 4:7) ።

ነዚ መንፈሳዊ ውግእ ዘድሊ ኣጽዋር ኣሎና ፡ ንምፍራስ ጽኑዕ ዕርድታት ከኣ ብርቱዕ እዩ ። እምበኣር ኣብዚ ቃል ገለ ሚሊታርያዊ ቃላት ኢና እንረክብ ፡- “ውግእ” ፡ “ኣጽዋር” ፡ “ምፍራስ ጽኑዕ ዕርድታት” ፡ “ምምራኽ” ። እዚኣን ኣብ ህይወት

ክርስቲያን መሰረታዊያንን ዘይተርፉን ነገራት እየን ። ውግእ ከም ዘሎ ንፍለጥ ፡ አጽዋር ክንለብስ ውን ይግብኣና ፡ ከነፍርሶ ዝግብኣና ሰይጣን ዝፃረደሉ ከምዘሎ ንፍለጥ ፡ ክንማርኹ ምዃንና ንፍለጥ ።

ሓዲሽ ኪዳን ከምዘብርሃልና ፡ ፈለማ ክንፍልጦ ዘሎና ነገር ፡ ክርስቲያን ኣብ ምጥቃዕ ደኣ'ምበር፡ ኣብ ምክልኻል ኣይኮነን ዘሎ ። ሎሚ ክርስቲያን ነዚ ሓቂ ክፈልጦ ይግብኡ ፡ ንርእስና ኣብ ምክልኻል ከምዘሎና ኢና እንርእያ ግና ጌጋ እዩ ። ንሕና ኢና ኣብ ልዕሊ ጸላኢና ውግእ እንኸፍት ። ንሕና ጸላኢና እንታይ ክገብር እዩ እናበልና ክንጽበዮ ኣይኮንናን ። ኩሉ ክርስቲያን መንፈሳዊ ውግእ ክገጥም ድሉው ክኸውን ከምዘለዎ መጽሓፍ ቅዱስ ኣብ ኤፌ.6 ይምህረና ። ኣብቲ ዘለናዮ ቦታ ኮይንና ኢና መንፈሳዊ ውግእ እንኸፍት። ናብቲ ናይ ድያብሎስ ክልል ምኻድ ኣየድልን እዩ ። ኣብ ሰፍራ ጸሎትና ኮይንና ኢና መንፈሳዊ ውግእ እንኸፍት ፡ ብእኡ ከኣ ኢና እነሰልጥ ። ናብ ሰፍራ ጠንቐልቲ ኬድና ከነጥቕዕ ወይ ክንግስጽ ክንብል ኣየድልን እዩ ። ኣብ ክልሎም ክንከይድ ኣይግብኣናን እዩ ። ንሕና ግና ናትና ክልል ከምዘሎና ፈሊጥና ኣብ ክልልና ኮይንና ኢና መጥቃዕትና እነካይድ ። ገለ ሰብ ፡ ናብ ሰፍራ ጠንቐልትን ናብ ማሕበር ሰይጣን ኣቲና ከነጥቕዶም ኢና ዝብሉ እንተለዉ ፡ ዓቢ ስሕተት እዩ ። ምኽንያቱ ቃል ኣምላኽ እቲ ውግእ ኣብ

ሰማያት ከም ዝኾነ እዩ ዘብርሃልና እምበር ስጋዊ ኣይኮነን እሞ ፡ ኣብኡ ምኻድ ኣየድልየናን እዩ ፡ ዘይተደልየ ሓደጋ ውን ከጋጥም ይኸእል እዩ ።

ኣብ ማቴ 16:18 የሱስ ብዛዕባ ማሕበሩ እዚ ተስፋ ይህበና ፡ “ንማሕበረይ ከኣ ኣብዛ ኸውሒ እዚኣ ኸነሃንጸ እየ፡ ደጌታት ሲኣል ድማ ኣይሕይልዋን” ። ኣብቲ የሱስ እተዛረበሉ ዘመን ፡ ኣብ ዝኾነት ከተማ ጸላኢ ወራር ክገብር እንተደልዩ ፡ ነቲ “ደጌታት” ናይታ ኸተማ እዩ ዘተኩረሉ ። ብእኡ እዩ ነታ ከተማ ዘድከማ ። እምበኣር ኣብዚ የሱስ ተስፋ ዝሃበና ፡ ንሕና -ማሕበር- ኣብቲ ጽኑዕ ዕርድታቱን ደጌታቱን ከነጥቕዶ እሞ ፡ ክንኣቱን ክንወጽእን ኣይክኸልክለናን እዩ ። ንሕና ኢና ንጸላኢ ኣብ ውጥረት ከነእትዎ ዝግብኣና ። ሰይጣን “ሕጂኽ እዞም ክርስቲያናት እንታይ እዮም ክገብሩኒ!” ክብል እዩ ። “ደጌታት ድያብሎስን ፋሕሶታቱን ብስም የሱስ ይዑኖ ፡ ንሱ ዝፃየሉ ቦታ ብስም የሱስ ሓዊ እግዚኣብሄር ጐይታ ሰራዊት ይብልዕዮ ፡ ደጌታቱ ይተፃጽ”።

ኣብ 1ጢሞ 2:3-4 እውን ሃዋርያ ጳውሎስ ተመሳሳሊ መልእኽቲ ይህበና ፡ ንጢሞቴዎስ ነቲ ዘለዎ ኣገልግሎት ንምግላጽ “ናይ ክርስቶስ የሱስ ዓቀይታይ” ክብሎ ከሎ ንርኢ ፡ -

“ከም ንፉዕ ናይ ክርስቶስ የሱስ ዓቀይታይ ምሳይ ኬንካ መከራ ጽገብ። ዓቀይታይ ናብ ኩናት ከይዱስ፡ ነቲ ዘዐቀዮ ምእንቲ ኼስምሮ ኢሉ፡ ብናይ መነባብሮኡ ዚጠላለፍ የልቦን።”



ጳውሎስ ንጢሞቴዎስ ከም ብክርስቶስ የሱስ አብ መንፈሳዊ ውግእ ከም ዘሎ ዓቀይታይ (ወተሃደር) እዩ ዝወስዶ ነይሩ። ስለዚ ጢሞቴዎስ ንርእሱ ነዚ ምዕቃይ ብቐዕ ኮይኑ ክርከብ ክኸእል ኣለዎ። ኣሕዋተይ ነዚ መልእኽቲ እንንብብ ዘሎና፡ መብዛሕትና ካባይ ጀሚርካ ኣብ ምክልኻል ሃገር፡ ኣብ ውትህድርና ብዙሕ ዓመታት ስለ ዝገበርና፡ ንኣና ህይወት ወተሃደር እንታይ ከም ዝመስል ኣዚና ንፈልጦ ኢና። ናብራ ወተሃደር ካብ ናብራ ሲቪል ፈጸሙ ፍሉይ እዩ። ወተሃደር ከም ናብራ ሲቪል ከምዘይነብር ኣይንዝንግዖን ኢና። ከምኡ ኸኣ ጳውሎስ ነዚ ሓሳብ ንጢሞቴዎስ ከም ኣገልጋሊ ይብሎ፡ “ንስኻ ከምቶም ካልኣት ሰባት ክትነብር ኣይትኸእልን ኢኻ፡ ፍሉይ ጸውዒት እዩ ዘሎካ፡ ፍሉይ ሓላፍነት ከኣ ኣሎና፡ ከምቲ ዓቀይታይ ንፍሉይ ህይወት ከም እተፈለየ ንስኻ ውን ነዚ ኣገልግሎት ወንጌል ተፈሊኻ ኢኻ” እዩ ዝብሎ ዘሎ። እንደገና፡ ህይወት ክርስትያን ውግእ ከምዘለዎ ከኣ ኢና እነስተውዕል።

ናብ ኤፌ.6:12 እንተ ተመለስና ነዚ ህይወት ክርስትያን ኣዝዩ ዝገልጽ ኣሎ፡ -

“እቲ ቐልሰና ምስ ሕልቅነትን ስልጣናትን ምስ ናይ ጸልማት ገዛእቲ ዓለምን ምስ መናፍስቲ እኮይን ኣብ ሰማያት እዩ እምበር፡ ምስ ስጋን ደምን ኣይኮነን እሞ፡ ንፍሕሶ ሰይጣን ምቕዋሙ ምእንቲ ኸትከእሉስ፡ ኩሉ ኣጽዋር ኣምላኽ ልበሱ።”

ኣሕዋተይ፡ ህይወት ክርስትና ምቁር ጣዕምን በገና መዝሙርን ጥራይ ዘለዎ ህይወት ኣይኮነን። ኩሉ ዉፋይ ክርስትያን እዚ መንፈሳዊ ውግእ ክፋል ህይወቱ ኮይኑ ክረኽቦ እዩ። መንግስቲ ኣምላኽ ኣብ ሰማያት ውግእ ኣዊጃ እያ እሞ፡ ንሕና ውን ኣብዛ ምድሪ ንዋጋእ ኢና። ስለዚ ኣብ ጸሎትና ልማኖ ንኣምላኽ ጥራይ ዘይኮንና እነቕርብ፡ ኣንጻር ድያብሎስን ፍሑሶታቱን ከኣ ምጥቃዕ ነካይድ ኢና። ነዚ ነገር እዚ ክንለማመዶ ይግብኣና። እንተዘይኮነስ እቲ መብረሲ ይድይበካ ኣሎ ከይንብሃል ንጠንቀቕ።

ንሕና ኣብዛ ምድሪ ዝተፈላለየ ሞያ ኣሎና፡ በቲ ሞያና ኸኣ ኢና እንሰርሕ፡ ግናኽ እዛ ምድራዊት ሃገርና ውግእ ምስ እትእውጅ ንዘሎና ሞያ ሓዲግና ናብ ዓውዲ ውግእ ኢና እንኸይድ። ከምኡ ድማ ነፍሲ ወከፍና ዝተፈላለየ መንፈሳዊ ኣገልግሎታት ኣሎና፡ ግናኽ ሰማያዊት መንግስትና ውግእ ኣንጻር ድያብሎስ ስለ ዝኣወጀት፡ ጐኒ ጐኒ ኣገልግሎትና ነዚ ውግእ ነካይድ ኢና።

እዚ ሓቂ ዝኾነ መንፈሳዊ ውግእ፡ መጽሓፍ ቅዱስ ከምዘብርሃልና ኣብቲ ውግእ ከም ኣዛዚ - ኮማንደር - እግዚኣብሄር ባዕሉ እዩ። እዚ ቋንቋ እዚ ኣብ መጽሓፍ ቅዱስ ኣብ ሓደ ጥቕሲ ወይ ኣብ ክልተ ጥራይ ዝርከብ ዘይኮነ ኣብ ብዘሎ መጽሓፍ ቅዱስ እዩ ዘሎ። ንኣብነት ኣብ ዘጽ 15:3 ሙሴን ደቂ እስራኤል ንማያት ቀይሕ ባሕሪ ምስ ሰገሩ ዝዘመርዎ መዝሙር ነቲ እግዚኣብሄር ኣብ ልዕሊ ሰራዊት ግብጺ ➔

ዝተዋግኡሎም ምስ ረኣዩ መግለጺ ምስጋና ዓወቶምን ምስዓርምን ዘቐረብዎ መዝሙር ነበረ ።
“እግዚአብሔር ተዋጋኢ እዩ ፡ ስሙ እግዚአብሔር እዩ” ።

ኣብቲ ቦኸሪ ጽሑፍ እብራይስጥ ናይዛ ጥቕሲ ፡ እዛ እግዚአብሔር እትብል ቃል ነቲ ቅዱስ ስም ኣምላኽ ዝገልጽ “ያህዌህ” ካብዝብል ቃል ዝርዓመት እያ ። ከምዚ ኢልና ውን ከነንብባ ንኸእል ኢና “እግዚአብሔር ተዋጋኢ እዩ ፡ ስሙ ያህዌህ እዩ” ። ቀጺልና እንተንበብና “ንሰረገላታት ፈርኡንን ሰራዊቱን ናብ ባሕሪ ደርበዮም ፡ እቶም ሕሩያት ሓለቓታቱ ኣብ ባሕሪ ኤርትራ ጠሓሉ” (ፍቕዲ 4) ።

ኣብዚ እንምልከቶ እግዚአብሔር እቲ ኣዛዚ ውግእ ኣብ ልዕሊ ጸላእቲ ህዝቡ ምሉእ ስዕረት ከምዘምጽእ እዩ ። እምበኣር እዚ ደቂ እስራኤል ዝዘመርዎ መዝሙር ነቲ ዝረኸብዎ ተጨባጢ ዝኾነ ናይ ሓቂ ዓወት ዝገልጽ እምበር ሓሳባዊ ኣይኮነን ነይሩ ። ንሕና ውን እግዚአብሔር ይዋግኣልና ምዃኑ ፈሊጥና ፡ ብዘሎ ኣጽዋር ኣምላኽ ለቢሰና ፡ ኣብ ህይወትና ዝሰዶ ፍላጻታት ሓሳባት ፡ ኣብ ስድራ ዝገብሮ ምፍልላይን ባእስን ቂምን እናስተውዓልናዮ ፡ ኣብ ምድርና ዝገብሮ ዕንወትን ጥፍኣትን ፡ ኣብ መንእሰያትና ዝገብሮ ስጋዊ ምድፍፋእ ፍትወትን እናተመልከትና ፡ ደው ኢልና ንቃወም ።

ብድሕርዚ ፡ ኣብ መጽሓፍ እያሱ 5^ይ ምዕራፍ ከም እንርእዮ ፡ ጥንታዊት ከተማ ያሪኮ ብሰራዊት እስራኤል ከትከበብ ከላ እዩ ። እያሱ ርግጽ ኮይኑ ነዛ ብዙሕ ምክልኻል ዘለዎን ብበሪኽ ቀጽሪ እተኸበትን ከተማ ንምሓዛ ስትራቴጂዊ ውጥን ከውጽእ ከድሊ ከሎ ኢና እንርእዮ ። ሓደ ሰብ ከኣ ናብ እያሱ መጽእ ፡ ከም ማንም ሰብ ዘይኮነ ግና ፡ ብሓቂ “እግዚአብሔር” ባዕሉ እዩ ዝነበረ ። እዚ ኸኣ በዚ ዝስዕብ ጥቕሲ ተገሊጹ ኣሎ ፡ -

“ኰነ ኸኣ ፡ እያሱ ኣብ ጥቓ ያሪኮ ኸሎ ፡ ኣዲንቱ ቛሕ ኣቢሉ ረኣየ ፡ እንሆ ድማ ፡ እተመልሖ ሴፍ ኣብ ኢዱ ዘለዎ ሰብኣይ ኣብ መንጹሩ ደው ኢሉ ነበረ ። እያሱ ኸኣ ናብኡ ኸይዱ ፡ ንስኻ ናትናዶ ወይ ናይ ጸላእትና ኢኻ ፡ በሎ ። ንሱ ድማ ፤ ኣይፋለይ ፡ ኣነስ ሓለቓ ሰራዊት እግዚአብሔር ኰይነ ደኣ ፡ ሕጂ መጺኤ ኣሎኹ ፡ በለ ። እያሱ ኸኣ ብገጹ ኣብ ምድሪ ተደፊኡ ሰጊዱ ፤ ጐይታይ ንባርያኡ ዚብሎ እንታይ እዩ ፡ በለ ። እቲ ሓለቓ ሰራዊት እግዚአብሔር ድማ ንእያሱ ፤ እዛ ደው ኢልካዎ ዘሎኻ ቦታ ቅድስቲ እያ እሞ ፡ ኣስእንካ ኻብ ኣእጋርካ ኣውጽእ፡ በሎ። እያሱ ኸኣ ከምኡ ገበረ ።”

እያ 5፡ 13-15

እዚ ዝረኣናዮ ጥቕሲ ብሉይ ኪዳን ፡ ሓደ ካብቲ ኹሉ ንእኒ ኣብርሃም ፡ ያእቆብ ፡ ሙሴ ፡ ንእያሱ እተገልጸሎም እዩ ። እግዚአብሔር ንርእሱ ሚሊታርያዊ ኣዛዚ ምዃኑ ኣወጀ ፡ ኣብ ኢዱ ኸኣ እተመልሖ ሰይፊ ከኣ ኣለዎ ! እዚ ሓደ ካብቲ ስእሊ ኣምላኽ ኣብ መጽሓፍ ቅዱስ እዩ ። ➔

ብተመሳሳሊ ኣብ መዝ 24፡8 ውን እግዚአብሔር ተዋጋኢ ምዃኑ ተገሊጹ ኣሎ፡ “እዚ ንጉስ ክብሪኽ መን እዩ፤ እቲ ብርቱዕን ሓያልን እግዚአብሔር፡ ኣብ ውግእ ዝብርቱዕ እግዚአብሔር እዩ” ይብል።

መጽሓፍ ቅዱስ ደጋጊሙ እግዚአብሔር ተዋጋኢ ኣምላኽ ምዃኑ ይነግረና፤ ምስዚ ብዝሰማማዕ ሓሳብ ውን ቃል ኣምላኽ ብዙሕ ሳዕ “እግዚአብሔር ጐይታ ሰራዊት” ወይ ድማ “ኣምላኽ ሰራዊት” ኢሉ ይጠቅስ። ንሱ ኣምላኽ ሰርዊት እዩ፡ “እግዚአብሔር ጐይታ ሰራዊት” ይብል።

እምበኣር ኣብ ጸሎትና እዚ መንፈሳዊ ውግእ ንዋጋእ፡ ሰይጣን ዘዕንዎ ኩሉ እናስተውዓልና፡ ብዘሎ መንፈሳዊ ኣጽዋር ውግእና ዓጢቕና፡ ንእኩ ጸኒዕና ንቃወም። በዚ ነገር ዘይተለማመድና እንተኾይንና ጐይታ መንፈሳዊ ውግእ ከለማምደና ንጸሊ። ኣብ ህይወትና፡ ኣብ ኣገልግሎትና፡ ኣብ ዙርያ ከባቢና፡ ኣብ ማሕበር፡ ኣብ ሰድራቤትና፡ ሰይጣን ንዝዓዮ ዕዮ እናስተብሃልና፡ ጸኒዕና ንቃወም።

--ሻሎም--

ሰንሰለታዊ ጸሎት

ሰንሰለታዊ ጸሎት ዝብሃል ሓባራዊ ጸሎት ስለ ሓደ ኣርእስቲ ኮይኑ፡ ምህለላ ናብ ኣምላኽ ምቕራብ እዩ። ምህለላ ክበሃል ከሎ እግዚአብሔር ክረድኣካ ኢልካ ኣትኪልካ ምጽላይ እዩ። ብኻልእ ኣዘራርባ ምቅታት ተባሂሉ ውን ይፍለጥ። ሓቢርካ ኣብ ሓደ ቦታ ኣብ ሓደ ሰዓትን ክትጽሊ ኣዝዩ ሰናይ እዩ፡ ግናኽ እዚ ሓቢርካ ኣብ ሓደ ቦታን ሰዓትን ኮንካ ክትጽሊ ኣዝዩ ኣሸጋጊ ኣብ ዝኾነሉ ቦታ፡ እዚ ሰንሰለታዊ ጸሎት ከተካይድ ትግደድ ማለት እዩ። ስለዚ ሰንሰለታዊ ጸሎት፡ እቲ ሓደ ኣብ ዝጥዕሞ ቦታን ሰዓትን ይውስን እሞ፡ እቲ ሓደ ኸኣ ኣብ ዝጥዕሞ ቦታን ሰዓትን ኮይኑ ይጽሊ ማለት እዩ።

ሰንሰለታዊ ጸሎት ልክዕ ከም ሓለዋ ምውጻእ ማለት እዩ፡ እቲ ሓደ ሓለዋ ክቕጽል ጸኒሑ፡ እቲ ካልእ ከኣ ይቕበሎ ማለት እዩ። እዚ ግና ኣብቲ ጸሎት ኢና ከነተኩር ዘሎና እምበር ኣብቲ ሰንሰለታዊ መስርሕ ኣይኮንናን። ሓሳብና ናብቲ ጸሎት ሰሚሑ ዝምልስ ኣምላኽ እዩ ክኸውን ዘለዎ። እዚ ሰንሰለታዊ ጸሎት ኩልና ብሓደ ሓሳብ ኮይንና ንኽንጽሊ እዩ። ነዚ ሓሳብ እዚ ዝሕግዝና ካብ ቃል ኣምላኽ ኣብ ትንቢት ኢሳይያስ 62፡6 ከምዚ ይብላና “ዎ የሩሳሌም፡ ኣብ ልዕሊ ቀጽርኺ ሓለውቲ ኣቑመ ኣሎኹ፡ ለይትን መዓልትን ከቶ ስቕ ኣይኪብሉን እዮም። ኣቱም ንእግዚአብሔር

እተዘከርዎ : አይትዕረፉ ። ንየሩሳሌም ክሳብ ዜጽንዓ : ኣብ ምድሪውን መመስገኒ ኸሳብ ዜገብራ አይተዕርፍዎ ” ።

እምበኣር እዛ መጽሄት ዝበጽሓትኩም ሰባት : እሞ ኸኣ በዚ ኹነታትን ጾር ዝስምዓኩም : ምሳና ሓቢርኩም ሰንሰለታዊ ጸሎት ከተካይዱ እትደልዩ ክትሓብሩና ትኸእሉ ኢኹም ። እዚ ሰንሰለታዊ ጸሎት ክሳብ ጐይታ ምጽንናዕ ዝሰደልና : ዘበን ዕረፍትን ሰላም ክሳብ ዝሰደልና : ክየዕረፍና ክንቅጽሎ ኢና ። ሕጂ እምበኣር ዝጥዕመና ሰዓትን ቦታን ንወስን : ጐይታ ኸኣ ክድግፈና እዩ ። እንጽልየሉ ንሓደ ሰዓት እዩ : ስለዚ ካብ ሰዓት ክንደይ ክሳብ ሰዓት ክንደይ ከም እንጽሊ ሕጂ ንወስን ።

ከምቲ ኣቐዲምና ዝጠቐስናዮ ክሳብ ኣብ ዝቐጽል ሕታምና : ንሕጂ ኣርእስቲ ጸሎትና ጐይታ ዘመን ህድሓትን ዕረፍትን ክሰደልና ኮይኑ : መሪሕ ጥቕስና ከኣ 1 ጢሞ 2:1-2 “እምበኣርክ ስለ ኹሉ ሰብ : ብኹሉ ኣምልኾን ምርዛንን ሃዲእና ብዘይ ህውከት ምእንቲ ኸንነብርሲ : ስለ ነገሰታትን ስለ ኹሎም መኳንንትን ልማኖን ጸሎትን ምህለላን ምስጋናን ኪግበር : ቅድሚ ኹሉ እምዕድ ኣሎኹ ።” ዝብል ክኸውን እዩ ። ብዝያዳ ከኣ ኣብዘን ዝስዕባ ከነተኩር ኢና : -

1. እግዚኣብሄር ብጠሊ ዝናብ ክበጽሓና ። ዝስተ ማይ ንዝስኣኑ ወገናትና : እግዚኣብሄር ክረድኦም ክንጽሊ ኢና ። ዘካ10:1 ።
2. መድሃኒት ንዝሰኣኑ : ኣብ ሕክምና ንዝሳቐዩ ወገናትና : እግዚኣብሄር ክረድኦም : እግዚኣብሄር ክፍወሶም : ጐይታ ኣብ ምድርና ብፈውሲ ክግለጽ ገጽ እግዚኣብሄር ንድለ ። ዘጸ 15:26 ። “ኣነ እግዚኣብሄር ፈዋሲኻ እየ” ።
3. ኣብ ቤት ማእሰርቲ ንዘለዉ : ብዝተፈላለዩ መከራ ዝጸግቡ ንዘለዉ ወገናትና : እግዚኣብሄር ፍትሒ ክገብረሎም : እግዚኣብሄር ምሕረት ክገብረልና : ብጸሎትን ብብኽያትን ገጽ እግዚኣብሄር ንድለ ። እብ 13:3 ።
4. እግዚኣብሄር ቃሉ ክልእከልና : ብዙሓት ነፍሳትና ዝሃንጽ ቃል ዝሰኣና ኣለዎ እሞ : ብሓቂ ዝጠቅም ቃል : ዝልውጥ ቃል : ክወሃበና ንጸሊ።
5. ስለ ኩሉ ነገር : ስለ ኩሉ እንሓልፎ ዘበለ : ጐይታ ንኹሉ ይርእዮ ስለ ዝኾነ : ንጸሎትና ስለ ዝሰምዖ : ብምስጋና ናብ እግዚኣብሄር ክንቀርብ ኢና ።

ብዛዕባ እዚ ሰንሰለታዊ ጸሎት እዚ: ዝኾነ ርእይቶ: ሕቶ : ወይ ድማ ሃናጺ ሓሳብ እንተለኩም ብመገዲ ኢመልይና ልኣኹልና ።
--ሻሎም--

አገልጋሊ ምዃን

“ከምኡኸ ሰብ ንኣናኸም ኣገልገልቲ ክርስቶስን ከም መገብቲ ምስጢር ኣምላኽን ደኣ ይቐጽፋና።” 1ቆረ 4:1 ።

እዛ “አገልገልቲ” እትብል ቃል ፡ ኣብ እንግሊዘኛ “Servant or ministers” ብዝብል ቃል ተተርጉማ ኣላ ። ኣብ ቋንቋ ግሪኽ ከኣ “ሁፕረተስ huperetes” እትብል ቃል ተጠቂሙ ኣሎ ። ትርጉማ ኸኣ “ኣብ ክሽነ ዝሰርሕ ባርያ” ማለት እያ። ጳውሎስ ከሕልፎ ዝደለየ ሓሳብ ናይ ክብሪ ፡ ምርኡይነት ፡ ዘይኰነ ፡ ኣገልጋሊ ክርስቶስ ብምዃኑ ሰባት ከም ኣብ ክሽነ ዝሰርሕ ባርያ ጌሮም ክቐጽርዎ እዩ ዝዛረብ ዘሎ ። እዚ ኸኣ ንክርስቶስ ክሳብ ክንደይ ከቢሩ ክርኣ ዝነበሮ ድሌት ይገልጽ ። ስለዚ እቶም “አገልጋሊ” ምዃን ምስ ክብረት ፡ ዝና ፡ ማዕረግ ዝቐጽርዎ ሰባት ፡ ኣይፋልኩምን ተጋጊኹም ኣለኹም ክንብሎም ንደሊ ። ኣገልጋሊ ክርስቶስ ምዃን’ኳ ዓቢ ክብረት እንተኹነ ፡ ኣገልጋሊ ብምዃንካ ካብ ሰባት ክብረትን ማዕረግን ከም ዘለካ ክቐጽሩኻ ምጽባይ ግን ስጋውነትን ዓለማውነትን እዩ ። ናብ ውርደት ከኣ ይመርሕ ። ኣገልጋሊ ብትሕትናኡ እዩ ዝልለይ እሞ ፡ ጳውላትና እንታይ ምዃኑ ፡ ተረዲእና ፡ ከም ዮሃንስ ከምዚ ንበል “ንሱ ክዓቢ ፡ ኣነ ግና ክንእስ ይግባእ” ዮሃ 4:30 ። ኣምላኽ ይባርኽኩም ። --ሻሎም--

ሓደስቲ መጽሓፍቲ

ንህይወትና ዝሃንጽ መጽሓፍቲ ፡ ብመልክዕ ሶፍት ኮፒ ክትቅበሉ እትደልዩ ፡ ኣድራሻ ኢመይልኩም ልኡኹልና ፡ ክንሰደልኩም ኢና። ካልእ ኣገደስቲ መጽሓፍቲ ውን ስለዘሎና ክትውከሱና ይከኣል እዩ። እግዚኣብሄር ይባርኽኩም።



የዘመናዊ ጽሕፈት ሻሎም

ንዝደልዩ ኩሎም ብመገዲ
ኢመይል እትዝርጋሕ ፡ ኮይና
ብናጻ እትወሃብ እያ ።
ናይ ዝሓለፈ መጽሕፍትና ክትቅበሉ
እትደልዩ ኣብ ዌብሳይትና
ክትረኽብዎ ትኽእሉ ኢኹም።

www.shalom7.org





ህይወት አኽራን

“አብተን ዳሕሮት መግልታት ኪኸውን እዩ ፡ ናይ ቤት እግዚአብሔር ከረን አብ ርእሲ አኽራን ኪቐውም ፡ አብ ልዕሊ ኸዲኹዲታት ድማ ልዕል ኪብል ፡ ኩሎም አህዛብውን ናብኡ ኺውሕዙ እዮም ።”

(ኢሳ 2:2)

ናይ ክርስትና ህይወት ጉዕዞ ናብ ከረን እግዚአብሔር እዩ። እዚ ጉዕዞ እዚ ብእምነት እትመለሰህ ህይወት እዩ ። ነዚ ጉዕዞ ብዙሓት እዮም ጀሚሮም ፡ ግናኸ ንድሕሪት ተመሊሶም ። አብዚ ናይ ከረን ጉዕዞ ፡ አብቲ ታሕተዋይ ክፋሉ ነቲ ከረን ብዙሓት ሰባት እዮም ዝርከብዎ ፡ አብኡ ብዙሕ ጭቆኖቻ እዩ ዘሎ ። ካብኡ ሕልፍ ኢልና ኸኣ ፡ ነቲ ከረን ክድይብዎ ዝጀመሩ ከኣ አለዉ ። እዞም ሰባት ካብቶም አብ ታሕቲ ዘለዉ ዝውሕዱ እዮም ። ንሳቶም ፡ ገሊኦም ተስፋ ቆሪጾም ፡ ገሊኦም ካብዚ ንላዕሊ’ሲ ክንውሰኽ አይንደልን ኢና፡ ኢሎም አብኡ ድንኳኖም ዘርጊሖም ዝነብሩ እዮም ። ካብዚኦም ከኣ ሕልፍ ዝበሉ ፡ አብቲ ዝበረኸ ክፍሊ ናይቲ ከረን ዝነብሩ እዮም ። እዚኦቶም ብቑድሪ አዝዮም ውሑዳት እዮም ። ንሳቶም ብዙሕ ዋጋ ዝኸፈሉ ፡ ክንደይ ፈተና ዝሰገሩ እዮም ።

እዚ እንብሎ ዘሎና ስእላዊ ምዕሌ እዩ ። አብ መጽሓፍ ቅዱስ ብዙሓት አኽራናት ተጠቂሶም ኢና እንረክብ ። አስታት ኣርባዓ አኽራናት ተጠቂሶም አለዉ ። ኸረን፡-

1. ሴፋር (ዘፍ 10:30) 6. ሆር (ዘሁ 20:22)
2. ሶዒር (ዘፍ 14:6) 7. ሄርሞን (ዘዳ 3:8)
3. ጊልዒድ (ዘፍ 31:21) 8. ጳራን (ዘዳ 33:2)
4. ሲና (ዘጸ 19:11) 9. ዒፍሮን (እያ 15:8)
5. ሆሬብ (ዘጸ 33:6) 10. ታቦር (መሳ 4:7)
12. ቀርሜሎስ (1ነገ 18:19)
13. ጽዮን (2ነገ 19:31 , ራእ 14:1) ወዘተ

እዞም ኩሎም አኽራናት ብኸምኡ ኣይኮኑን ተጻሒፎም፡ ነናቶም መልእኽትታትን ታሪኻትን ከኣ አለዎም ። እግዚአብሔር ንህዝቡ ናብቲ ናቱ ከረን ከደይቦ ይደሊ ። እዚ ኸረን እዚ ናይ ጸሎት ከረን እዩ ፡ ናይ ቅድስና ከረን እዩ ፡ ናይ ጸጋ ከረን እዩ ፡ ካብ ናይ ስጋን ዓለምን እትግለሉ ከረን እዩ ፡ ስሙ ከኣ ከረን እግዚአብሔር እዩ ፡ ወይ ከረን ቅድስና እዩ ።

“ዎ እግዚአብሔር ፡ አብ ድንኳንካ ዚሓድር መን እዩ ፡ አብቲ ኸረን ቅድስናኻ ዚነብርክ መን እዩ።” መዝ 15:1

አብ ከረን እግዚአብሔር ማንም ኣይኮነን ዚነብር ፡ አብኡ ዝነብሩ አለዉ ፡ የግዳስ እቲ አብኡ ዝነብር ፡ - “ብቕንዕና ዚመለሰስ ጽድቂ ዚገብርን ብልቡ ሓቂ ዚዛረብን፡ ብልሳኑ ዘይሓሚ ፡ ንመሓዛኡ ገለ ኸፋእ ዘይገብር ፡ ንብጻዩ ዘይጸርፎ ፡ እቲ ጽዩፍ ንዑቕ ኩይኑ ዚረኣዮ ፡ ንፈራህቲ እግዚአብሔር ግና ዜኸብርም ፡ ዚጎድኡ እኳ እንተ ኹነ ፡ ነቲ ዝመሓለሉ ዘይልውጦ ፡ ንዝዘቡ ብሓረግ ዘይህብ ፡ ንጉድኣት ንጹህ ከኣ መማለጃ ዘይቐበል ፡ እቲ ኸምዚ ዚገብርሲ ንዘለኣለም ኣይናወጽን እዩ” ። መዝ 15: 2 – 5

ብኸምዚ ዝበለ ቅድስና ዝመላለሱ ጥራይ እዮም ኣብቲ ኸረን ኣምላኽ ዝመላለሱ እምበር ማንም ኣይኮነን ኣብኡ ዝነበር ። ኣብኡ ዲና ዘሎና ክንፈልጥ በዚ ኣብ ላዕሊ ዘንበብናዮ ጥቕሲ ብእኡ ህይወትና ክንፍትሽ የድልየና ። ሎሚ ብሓቂ ምስ ኣምላኽ እየ ዘለኹ ዝብል እንተሎ ፡ ብቐንዕና ይመላለስ ፡ ጽድቂ ይግበር ። ቐንዕና ኣብ ጉዕዞ ክርስትና ኣዝያ ኣገዳሲት እያ ፡ ብሓቂ ብቐንዕና ኢና ንመላለስ ፡ ኣምሰሉታት ከይንኸውን ፡ ውሽጥና ካልእ ደጌና ካልእ ከይኸውን ፡ ብልብና ሓቂ ንዛረብ ብኣፍ ጥራይ ኣይኮነን ። ሎሚ እዚ ኣብዚ ጥቕሲ እተዘርዘረ ጽድቕን ቅድስናን የድልየና ኣሎ ፡ እንተዘይኮነ ደው ኢልና እናመሰለና ወዲቕና ከይንርከብ ።

ከረን ኣምላኽ ናይ ጸሎት ከረን እዩ ። ጐይታ ኣብ ከረን ኮይኑ ይጽሊ ነይሩ ። “ነቶም ሰብ ኣንሰናቢቱ፡ ኪጽሊ ናብ ብሕት ዝበለ ኸረን ደየበ ። ምድሪ ምስ መሰየ ኸኣ ፡ ኣብኡ በይኑ ነበረ ።” ማቴ14:23። ኣብዚ ኸረን እዚ ዝነብሩ ሰባት ናይ ጸሎት ሰባት እዮም ። ኣብኡ ካብ ኩሉ ነገር ርሒቐኻ ብሕት ኢልካ እትጽልየሉ እዩ ። ጸሎት ዝሓደጉ ኣብዚ ከረን ክነብሩ ኣይክእሉን እዮም እሞ ፡ ኣሕዋተይ ጸልትና ሓዲግና ከይንህሉ ንጠንቀቕ ። ኣብዚ ክፉእን ዘማውን ዘመን ፡ ብዘይ ጸሎት ምንባር ማለት ሞት ማለትዮ ። ጸሎት ንክርስትያን እስትንፋሱ እዩ ። ነቢይ ኣንባቆም ግና ብጸሎት ኣብ በሪኽ ቦታኡ ዝመላለስ ስለዝነበረ ብኹነታት ዙርያኡ ተስፋኡ ኣይተወደአን ። “ኣነ ግና ብእግዚኣብሄር ባህ ክብል ፡ ብኣምላኽ ምድሓይ እልል ክብል እየ ። እግዚኣብሄር ፡ እቲ ጐይታ ፡ ሓይለይ እዩ ፡ ንሱ ነእጋረይ

ከም ናይ እራብ ይገብረን ፡ ኣብቲ በሪኽ ቦታይውን ኬመላልሰኒ እዩ” ። (ኣንባቆም 3፡ 18 – 19) ።

ኣሕዋተይ ፡ ሎሚ ከም ነቢይ ኣንባቆም ኩነታት ዙርያና እኳ ኣዝዩ ክፉእ እንተኾነ ፡ ጐይታ ግና ኣብዚ በሪኽ ቦታና ከመላልሰና ጸጋኡ ከብዝሓልና እዩ ። ንሕና ግና ኣብ ስፍራና ፡ ኣብ በሪኽ ቦታና ንጽናሕ ። ካባና ዝድለ ዘሎ ፡ ኣብ ስፍራ ጸሎትና ፡ ኣብ በሪኽ ቦታና ምጽናሕ እዩ ። ብኹነታት ዙርያና ከይተናወጽና ፡ ብእግዚኣብሄር ባህ እናበልና ፡ ንሱ ሓይልና ምዃኑ እናተኣመንና ፡ ኣብ በሪኽ ቦታና ከም እራብ እናጐየና ንመላለስ ። ጐይታ ጸጋኡ የብዝሓልና ፡ ኣምላኽ ይባርኽኩም ። -- ሻሎም -- ።

ህይወት

ብመንፈስ ቅዱስ



ብኣገልግሎት ሻሎም እተጸሕፉ መጽሓፍቲ

1. ዕውት ዝኾነ ህይወት፡ ብዎችማን ኒ
2. ምልሳይን ምብታኽን መርገም፡ ብጀን ኤክሃርድ
3. እተሳፀረ ጸድቕ ሰብ፡ ብዎች ማን ኒ
4. ጸሎት፡ ብሻሎም
5. እስከ ንጸሊ፡ ብዎች ማን ኒ
6. ጥንቁቕ ኩን፡ ብሻሎም
7. ህይወት ብመንፈስ ቅዱስ፡ ብሻሎም



Shalom Ministries

www.shalom7.org

hibretchristians@gmail.com

አገልጋልን ሐዳሩን

(ቀሺ . ዳዊት አዴፖ)

ዕዉት ዝኾነ አገልግሎት ኣብ ዕዉት ዝኾነ ሐዳር እዩ ዝምርኮስ ። አገልጋልን አገልግሎቱን ካብ ናቱ ሐዳር ክፈላለ ኣይክእልን እዩ ። ሓደ ሰብ ኣብ ሐዳሩ ግጭትን ምፍልላይን እንተለዎ ኣብ አገልግሎቱ ውን ዘይምስምማዕን ምፍሕፋሕን ክህልዎ ልዑል ተኸእሎ እዩ ዘሎ ። ሓደ ሰብ ከምዚ ኢሉ “ብድሕሪ ነፍሲ ወከፍ ዕዉት ሰብኣይ ፡ ንፍዕቲ ሰበይቲ ኣላ” ፡ ኣነ ውን “ብድሕሪ ነፍሲ ወከፍ ዕዉት አገልግሎት ፡ ዕዉት ህይወት ሐዳር ኣሎ” ። እታ ምስ ኣምላኽ ሕብረት ዘለዋ ቤተሰብ ፡ ሓንቲ ኣካል እያ ። ሓደ ካብ ቀንዲ ምኽንያት ሐዳር - ነቲ ኣምላኽ ዝፈጠሮ ሰብ ህይወቱ ዝሓሸ ክኾነሉ እዩ ። እቲ ኣምላኽ ዝገበሮ ሐዳር ፡ ንነዊሕ ጉዕዞ ህይወትን አገልግሎትን ዕዉት ዝገብር እዩ ። ናብ ገነት ኤደን ተመሊስና ፡ ኣብኡ ዝኾነ ንርእ።

እቲ ቀዳማይ ኣምላኽ ዝፈጠሮ ሰብ ኣዳም እዩ ። እቲ ገነት ነቲ እተፈጥረ ሰብ እዩ ተተኪሉ ። ኣዳም በቲ ልዑል እተዋህቦ ሓይልን ስልጣንን ናብ ዕዮኡ ከደ ። ንሱ ሕጉስ ነበረ ። ካብኡ ንላዕሊ ዝኾነ ነገር ኣሎ ኢሉ ሓሲቡ ኣይፈልጥን ነበረ ። ብድሕርዚ እታ ሰበይቲ ንእኡ ተባሂላ ተፈጥረት ፡ ብኣንጻሩ ኣይኮነን ።

ዕማም ናይ ኣዳም ንጹር እዩ ነይሩ ። ንሱ ርእሲ ሰበይትን ቤቱን ነበረ ። ናቱን ናይ ሰብይቱን ዕማም ብንጹር ተገለጹ ነበረ ። ሓዲኦም እቲ ኣምላኽ ዝሃበም

ስርዓት ክገብሩዎ ዮብሎምን ። ከምኡ ክገብሩ እንተፈተኑ ናቶም ቤተሰብ ብግርጭትን ብምብትታንን ከተብቅዕ እያ ማለት እዩ ።

እታ እግዚአብሄር ኣብ ገነት ኤደን ዝመስረታ ቀዳመይቲ ቤተሰብ ፡ ኣዳም ናቱ ግደ ብዘይምጽዋቱ ፡ ወደቐት ። ንሱ ከም ርእሲ ቤቱ ሓላፍነቱ ጸኒዑ ብዘይምግባሩ ፡ ሓላፍነታቱ ክገብር ብምትራፉ ናብ ውድቀት ኣምርሐ ።

ኣዳም ኣብ ምድሪ ንኣምላኽ ዝገልጽ ነበረ ። ንሱ ንፍጥረታት ኣምላኽ ክሕሉ ይግብኦ ። ቅድሚ ሄዋን ካብታ ኣም ምብልዓ ፡ ካብታ እተከልከለት ኣም ንኸይበልዕ ተኣዚዞ ነበረ ።

እግዚአብሄር ኣምላኽ ንሱን ፤ ካብ ኩሉ ኣም ገነት ከም ዝደሌኻ ብላዕ ፡ ካብታ ጽቡቕን ክፋእን እተፍልጥ ኣም ግና ፡ ካብኣ ምስ እትበልዕ መዓልትስ ሞት ክትመውት ኢኻ እም ፡ ካብኣ ኣይትበላዕ ፡ ኢሉ ኣዘዞ ። (ዘፍ. 2:16-17) ።

ኣዳም ርእሲ መንግስቲ ነበረ ፡ ኣምላኽ ከኣ ንሄዋን ኣብ ትሕቲ መንግስቱ ክትከውን ኣምጽኣሉ ። እንተኾነ ንሱ ፡ ከም ርእሲ መጠን ፡ ክብደት ናይቲ ኣምላኽ ዝሃበም መምርሒ ኣይነገራን ። ኣብ ክንድኡ ፡ ንሱ ንሄዋን ዝደለየቶ ክትገብር ኣፍቀደላ ። ንሳ ብናጸን ብዘይምጥንቃቕን ፡ ናብቲ ንእኦም ብኡብኡ ዘወደቐም ፡

አብ መጻወድያ ዝርርብ ምስ ድያብሎስን እንተወደቐት
ዘገርም ኣይኮነን ።

ሎሚ ነቲ ዝግበር ዘሎ ተግባራት ኣነጻጺርና ክንሪኦ
ከሎና ፡ ንሰብኣይ ከም ርእሲ መጠን ካብ ናይ ኣዳም
ዝበዝሐ ተሓታትነት ኣለዎ ። ሎሚ ኣብ ቤተሰብ ዘሎ
ሽግር ፡ እቲ ዝበዝሐ ብሰሪ ሰብኣይ ኣብ ሰበይቱ ዘለዎ
ፍኑው ኣተሓሕዛ እዩ ። ንሳቶም ነንስቶም ዝደለይኦ
ክገዝኦ ፡ ከምድላየን ቅዲ ልብሲ ክወድያ ፡ ከም ሰብኣይ
ዘይብለን ናብ ኩሉ ቦታታት ከምዝደለይኦ ኮለል ክብላ ፡
የፍቅዱ ።

ሰብኣይ ንሰበይቱ ኣብ ኩሉ መዳይ ህይወት ክቆጻጸር
ይግብኦ ፡ ዋላ ውን ዘለዋኦ ዓይነት መሓዙት ክቆጻጸር
ይግብኦ ። እዚ መጽሓፍ ቅዱሳዊ እዩ ፡ ካብኡ ዝወጸ
ስሕተት እዩ ። ሰብኣይ ንቤቱ ኣጽኒዑ እንተ ዝሕዝ
ኮይኑ ፡ ደሓር ዋላ ውን ንሱ ኣብ ዘይብሉ እዋን ሰበይቱ
ኣብቲ ገለ ክትውሰነሉ ዘለዋ ብጥበብ እያ እትውሰን ።
ሰበይቲ ፡ ነታ ቤተ ሰብ መከራ ከሰዕበላ ዝኸለል ፡ ኣብ
ሰብኣያ ዘይብሉ እዋን ክትውሰነሉ ዘለዋ ተግባራት ብዙሕ
ኣሎ ። ንኣዳምን ሄውንን ከምዚ እዩ ገጢምዎም ።

ዕማማት ሰብኣይን ሰበይትን ኣብ ኤፌ.5:22-25
ብንጹር ተጠቂሱ ኢና እንረኽቦ ፡ -

“ከምቲ ክርስቶስ ርእሲ ማሕበሩ ዝኾነ ፡ ንሱ ምድሓን
ስጋኡ ኸኣ እዩ ፡ ሰብኣይ ከኣ ርእሲ ሰበይቱ እዩ እሞ ፡
ኣትን ኣንስቲ ፡ ከም ንጐይታ ጌርክን ንሰብኡትክን
ተኣዘዛኦም ። ከምቲ እታ ማሕበር ንክርስቶስ እትእዘዞ ፡
ከምኡ ድማ ኣንስቲ ንሰብኡትን ብኹሉ ይተኣዘዛኦም ።
ከምቲ ክርስቶስ ንማሕበሩ ዘፍቀራ ፡ ኣቱም ሰብኡት ፡
ኣንስትኹም ኣፍቅሩ ። ክርስቶስ ብቐላገይሩ ብምሕጻብ
ማይ ምስ ኣጽረያ ምእንቲ ኪቐድሳ ፡ ርስሓት ወይስዕጣር
ወይስ ገለ ነዚ ዚመስል ዜብላ ፡ ብዘይ መንቅብ ቅድስትን

ክብርትን ማሕበር ገይሩ ንእኡ ምእንቲ ኬቐውማ ኢሉ ፡
ርእሱ በጃኣ ሃበ ። ”

ኣብ ቤተሰብ መንግስቲ ኣምላኽ ፡ እቲ ሰብኣይ ርእሲ
እዩ ፡ እታ ሰበይቲ ኸኣ ተኣዛዚት እያ ። ሓደ ካብ
መምዘኒታት ብቐዓት ሰብኣይ ፡ ኣብ ስልጣን ዕዮ ኣምላኽ ፡
ቤቱ ከስተናብር ዝኸለል ፡ እዩ ዝብል ።

“ ነታ ቤቱ ኼስተናብራ ኻብ ዘይክእል ግና ፡ ነታ ማሕበር
ኣምላኽ ደኣ ኸመይ ገይሩ ኺኣልያ ይኹነሉ ፡ ስለዚ ቤቱ
ጽቡቕ ገይሩ ዜስተናብርን ፡ ብኹሉ ምርዛን እዙዛት ውሉድ
ዘለውዎን ይኹን ። ” 1ጢሞ 3:4-5

ሰብኣይ ንቤቱ ከስተናብር መለኰታዊ ጸጋ ተውሂቡ
እዩ ። ንሱ መምርሒ ከህብ ፡ ክእርም ፡ ጸኒዑ ክግስጽ ፡
ኣለዎ ። እቲ ንዕማሙ ብግቡእ ዝጻወት ሰብኣይ ፡
ብዘይምቁራጽ ሕብረት ምስ ዙፋን ጸጋ ከህልዎ ኣለዎ ።
ምስትንባር ሰብኣይ ብፍቕሪ ክኸውን ኣለዎ ። ሰብኡት ፡ ኣነ
ዝበልኩዎ ይኹን ፡ በሃልቲ ክኾኑ የብሎምን ። ንሳቶም
ኣብነት ፈቃራት መራሕቲ ኪኾኑ ኣለዎም ።

ኩሉ መምርሒታት ፡ ተግሳጽ ፡ መኣረምታታት ብፍቕሪ
እዮም ክትግበሩ ዘለዎም ። ዕላማኦም ንኸብሪ
እግዚአብሄርን መንግስቱ ኣብ ቤት ንኸትሰረትን እዩ ። ከም
ርእሲ መጠን ፡ መሪሕ ሓይሊ ናይ ኩሉ ተግባር ሰብኣይ -
ፍርሃት እግዚአብሄር ክኸውን ይግብኦ ። ቤት ብፍርሃት
እግዚአብሄር እያ ክትመሓደር ዘለዋ ።

እቲ ዕዉት ኣገልግሎት ዝደሊ ኣገልጋሊ ፡ ኣብ ቤቱ
ንሓላፍነቱ ክገብር ክነቅሕ ኣለዎ ። ከም ፍቁር መራሒ ፡
ኣብ ቤትካ ንሓላፍነትካ ክትገብር ተንስእ ጸርካ ውን ጹር ።
ንቤትካ ብፍቕሪ ምራሕ ፡ ነቲ ንቤትካ ዘለዎ ዘለኣለማዊ
ምኽሪ ኣምላኽ ኣብ ቤትካ ሰርት ። ➔

እታ ሰበይቲ ውን ንሓላፍነታ ትንቃሕ ። ናታ ዕማም ንሰብኣይ ሓጋዚት ንምዃን እዩ ። ንሳ ብዝኾነ መልክዕ ኣብ ልዕሊኡ ክትገይተት የብላን ። ንሳ ንሰብኣያ ነቲ ኣምላኽ ኣብ ምድሪ ክፍጽም ዝሃበ ዕዮ ንኸፍጽም ንኸትሕግዞ እያ ተብሂላ ።

እዚ ንፍለጥ ፡ ኣምላኽ ናይ ሕንፍሽፍሽ ኣይኮነን ። ንሱ ነቲ ሰብኣይ ናብ ኒውዚላን ልኢኹ ነታ ሰበይቲ ኸኣ ናብ ኣሜሪካ ኪዲ ፡ ኣይብልን እዩ ። እታ ራእይ ኣሎኒ እትብል ሰበይቲ ፡ እሞ ኸኣ እቲ ራእይኣ ካብ ሰብኣያ ኣዝዩ ርሑቕ እንተኾነ ፡ ጽቡቕ ገይራ ዘይረኣየት እያ ። እስከ ደጊማ ትርኣይ ፡ እግዚኣብሄር ንህይወታ ዝኸውን ፍጹም ራእይ ከህባ እዩ ። ራእይ ሰበይቲ ምስ ራእይ ሰብኣያ ዝሳነ ክኸውን ኣለዎ ፡ እንተዘይኮነ ብቐጥታ ኣብ ትሕቲ ናይ ሰብኣያ ትኹን ።

ኣምላኽ ንቤት ንምኽሩን ዕላማኡን ኣብ ምድሪ ንምቕጻል ዝሰረቶ እዩ ፡ ሄዋን ውን ንናይ ኣዳም ተልእኾ ህይወቱ ንኸፍጽም ክትሕግዝ እዩ ተባሂሉላ ።

“ከምቲ ክርስቶስ ርእሲ ማሕበሩ ዝኾነ ፡ ንሱ ምድሓን ስጋኡ ኸኣ እዩ ፡ ሰብኣይ ከኣ ርእሲ ሰበይቱ እዩ እሞ ፡ ኣትን ኣንስቲ ፡ ከም ንጐይታ ጌርክን ንሰብኡትክን ተኣዘዛኦም ። ከምቲ እታ ማሕበር ንክርስቶስ እትእዘዞ ፡ ከምኡ ድማ ኣንስቲ ንሰብኡተን ብኹሉ ይተኣዘዛኦም ።” (ኤፌ. 5:23-24) ።

ሰበይቲ ከምቲ እታ ማሕበር ንክርስቶስ እትእዘዞ ፡ ብኹሉ ንሰብኣያ ክትእዘዞ እዩ ዘለዎ ። እቲ ቃል ዝብል ምሉእ ዝኾነ ምእዛዝ እዩ ። ነቲ እታ ማሕበር ምስ ክርስቶስ ዘለዎ ሕብረት ንውሰድ ፡ የሱስ ርእሲ እዩ ፡ ዝኾነ ሞገተ ኮነ ጥርጥር የለን ። ንሱ እዩ ትእዛዝ ዝህብ ፡ ንሱ ርእሰን ብፍቕሪ ነታ ማሕበር ዝገዝኣ እዩ ። ኩላ እታ ማሕበር ክትእዘዞ እዩ ዘለዎ ። ንሕና ኩልና ዓቀይቶት

ኢና ፡ ንክርስቶስ ክንእዘዞ ኣለና ። ከምኡ ከኣ ፡ እታ ሰበይቲ ንሰብኣያ ትተኣዘዞ ። እታ እንኮ መገዲ ፍረ ዘለዎ ሓዳር ፡ ምሉእ ምእዛዝ ሰበይቲ ንሰብኣያ ፡ ከምኡ ውን ርእሰ ፍትወት ዘይብላ ፍቕሪ ካብ ሰብኣይ ፡ እያ ።

ከም ሰበይቲ ፡ ኣገልጋሊት ወንጌል ኮንኪ ፡ ሰብኣይኪ ግና ዘይክኸውን ይኸእል እዩ ፡ ግና ቃል ኣምላኽ ይብል ኣሎ ፡ “ኣንስቲ ንሰብኡተን ብኹሉ ይተኣዘዛኦም” ። ልዕሊ ናይ ሰብኣይኪ ዝበዝሕ ደምዝ ትቐበሊ ትኾን ፡ ወይ ውን ልዕሊኡ እተቐመጥኪ ትኾን ፡ ግናኽ እዚ ብዝኾነ መገዲ ነቲ ቃል ኣምላኽ ትርጉም ዘይብሉ ኣይገብርን እዩ ። ንእኡ ብግብሪ ፡ ብቃል ፡ በረኣእያን ብኻልእን ተኣዘዝዮ ። ሃዋርያ ጴጥሮስ ብኸምዚ መገዲ ኣቐሚጥዎ ኣሎ ፡ -

“ኣትን ኣንስቲ ፡ ገለ ነቲ ቃል ዘይእዘዞ እንተ ኣለዉ ፡ ነቲ ፍርሃት ዘለዎ ንጹህ ኣኻይዳኽን ምስ ረኣዩ ፡ በኻይዳ ኣንስቶም ብዘይ ቃል ከም ረብሓ ኹይኖም ምእንቲ ኺርከቡስ ፡ ከምኡ ንሰብኡትክን ተኣዘዛኦም።” 1ጴጥ 3:1 ።

ሰበይቲ ንሰብኣያ እትእዘዝ እያ ክትከውን ዘለዎ ። ዕዉት ቤት ዝብሃል ኣብቲ መጽሓፍ ቅዱሳዊ ትምህርቲ ሓዳር ብምምርኳስ ብልኣት ዝስዕቦ እዩ ። ቃል ኣምላኽ ሎሚ ኣይኣረገን ። ኣብ ጊዜ መጽሓፍ ቅዱስ ንእኦም እንተሰሪሕሎም ፡ ሕጂ ውን ይሰርሕ እዩ ።

ኣሕዋተይ ነስተውዕል ፡ ብዘይ ትሕትና ዝግበር ምእዛዝ ኣምሰሉ እዩ ። ክትእዘዝ ትሕትና የድሊ ። ትሑትን ህዱእን መንፈስ ዓንዲ ሕቕ ምሉእ ምእዛዝ እዩ ። ምእዛዝ ካብ ልቢ እዩ ። ስለዚ ፡ ዕቡይን ብልብኻ ከኣ ምሉእ ትምክሕትን እንተሎካ ፡ ብሓቂ እዙዝ ክትከውን ኣይትኸእልን ኢኻ ። ➔

ሳራ አብነታዊት ሰበይቲ ፡ ንሰብኣያ ብምልኣት እትእዘዝ ዝነበረት እያ ። አብ ግብጺ ንዝሓትዎ ሓፍቱ እዩ ኸትብል ተሰማምዑት ። ፈርኦን ንጉስ ግብጺ ከኣ ወሰዳ ። ንሳ አብ ሓደጋ ነበረት ፡ ግና አብ ትእዛዝ ሰብኣያ ጸንዐት ። እግዚአብሄር ከኣ ተላዕለ ፡ ወሪዱ ከኣ ጣልቃ አተወ ። (ዘፍ.12:10-20) ።

አምላኽ አብ ቤትና ጣልቃ ዝኣቱ ንትእዛዛቱ ምስ እንስዕቦ እዩ ። ሰበይቲ ፡ ሰብኣያ ሰናይ ክኾነላ ከሎ ጥራይ ዘይኮነ ፡ አብ ኩሉ ነገራት ክትእዘዝ አለዋ ። እዝዛቲ ሰበይቲ ብዓይኒ ሰብኣያ ብልጽቲ እያ ። ንኣይ ሰበይታይ ብኹሉ ዝገብሮ ነገራት ተኸብረንን ትኣምነን እያ ። አብ ዝኾነ ዝወስዶ ስጉምቲ ፡ ሸፋሽፍቲ ‘ዒንታ አይተልዕለለይን እያ ። እዚ እዩ ምኽንያት እቲ ሎሚ ንሳ እትቐበሎ ዘላ ዓስቢ ምእዛዝ ። ንሳ ካባይ ከይተቐበለት ንማንም ምሕታት አየድልያን እዩ ። ኣነ ኸኣ ዝግብኣ ፍቕርን ክብርን ይህባ እዩ ።

ቤት ነፍሲ ወከፍና ብመገዲ መጽሓፍ ቅዱሳዊ መገዲ አምላኽ ክንመላለስ አለና ። እዚ እቲ እንኮ ክብሪ አምላኽ አብ ህይወትናን አገልግሎትናን ዘምጽኣልና እዩ።

ሓድሽ ዘመን እዩ ፡ ዘመን ድኻም ሓሊፉ እዩ ። አምላኽ አብ ምድሪ ተልእኾ ሂቡና እዩ ። ነቲ ክንበጽሖ ዘሎና ፡ ቤትና ብዝምልከት ትእዛዛቱ ብዘይምእዛዝና ፡ አይነጥፍኦዮ ። ንአምላኽ ንምእዛዝ በሊሕ እንተኾንካ ፡ ናብ ኪዳን ርስትኻ ክትኣቱ ውን በሊሕ ኢኻ ።

ስለዚ ተንሲእና መንግስቲ አምላኽ አብ ቤትና ንትከል። ሰብኣይ ናቱ ዕማም ይፈጽም ፡ ሰበይቲ ውን ናታ እጃም ትፈጽም ። ሓቢርና ንተዋህበና ተልእኾ ንምፍጻም ንኣይሊ አምላኽ ብምስዓብ ተንሲእና ብሕብረት ንዕዮ ። ነታ ክፉእን ጽቡቕን እተፍልጥ ኦም ሓደ እኳ ካብኣ ዘይበልዓላ ብሓድሽ ስርዓት ገነት ኤደን ንትከል ።

ምስጢር ሕጉስ ሓዳር እዚ እዩ ። ምስጢር ዕውት አገልግሎት ውን እዚ እዩ ። ንዕዮኦም ጽቡቕ ዓስቢ ኣለዎም እሞ ፡ እቶም ክልተ ካብ ሓደ ይበልጹ ። እቲ ጽቡቕ ዓስቢ ዝግለጽ ፡ እቶም ክልተ ኢድ ንኢድ ተተሓሒዞም ሓቢሮም እናዓዩ ብብርሃን ቃል አምላኽ ምስ ዝመላለሱ እዩ ! (ምንጪ ፡ ካብ መጽሓፍ ቀሺ ዴቪድ አዴፖ ፡ “ቱ ዎርድስ ኤክስለንስ ኢን ላይፍ ኤንድ ኢን ሚኒስትሪ”) ። --ሻሎም--

መስሓቕ - ንህጻናት

ሓደ መዓልቲ ንግሆ ሰንበት ፡ መምህር ህጻናት ብዛዕባ የሱስን ናብ ሰማይ ምዕራጉን ንህጻናት ትምህርም ነበረት ። እቶም ህጻናት ብዛዕባ እቲ ታሪኽ ኣዝዮም ተመሲጦም ነበሩ እሞ እታ መምህርም ሃንደበት “በዚ ኣጋጣሚ ፡ ከምዚ ናይ የሱስ ናብ ሰማይ ክትከዱ እትደልዩ ክንደይ ኢኹም ፤” ኢላ ሓተተቶም ። ብዘይካ ሊድያ እትብሃል ህጻን ኩላቶም ኣእዳዎም ኣልዓሉ ። እታ መምህርም ከኣ ኣዝዩ ገሪምዋ ንሊድያ ከምዚ በለታ ፡ - መምህር = “ሊድያ ፡ ሎሚ ንግሆ ደሓንዶ ኢኺ ፤” ሊድያ = “እግዚአብሄር ይመስገን ደሓንዮ” መምህር = “ናብ ሰማይ ክትከዱ ኣይትደልን ዲኺ፤” ሊድያ = “እወ ይደልይ እዩ ግና ማማ ድሕሪ ትምህርቲ ናብ ዝኾነ ቦታ ከይትኸዲ ኢላትኒ እያ” በለታ ። ንህንጻናት ደቅና ፡ ቆልዑ እዮም ኢልና ከይንዓቕና እቲ ሓቂ ዝኾነ ክንነግሮም ይግብኣና ። ዘድልዮም ዘበለ ኩሉ ሓቂ ንንገሮም ። አብ ቅድሚኦም ኣይንጸረፍ ፡ ኣይንሓሱ ፡ አምላኽ ይባርኽኩም ።

ዓምዲ - ምስክርነት



“ነቲ ናይ ጉይታና የሱስ ክርስቶስ ሓይኔን ምጽኣትን ከንግረኩም ከኩና ፡ ነቲ ናይ ግርማሉ ብዓይንና ዝርእናዮ ምስክር ኳንና ኢና እምበር፡ እተጣበብዎ ጽውጽዎያት ኣይሰብናን።”
 2ኡዋ 1፡ 16

ምስክርነት ህይወት መም . ሰሎሞን ወከደማርያም

ፍቁራት ኣንበብቲ መጽሄት ሻሎም ፡ ቅድሚ ሕጂ ኣብ መጽሄትና ናይዞም ኣብ ላዕሊ ዘለዉ ምስክርነት ኣብ ዝተፈላለየ ጊዜታት ቀሪብናልኩም ኔርና ። ናይዞም ሰባት ምስክርነት ብመልክዕ መጽሓፍ ኣብ ቀረባ እዋን ክቐርብ እዩ ። ንሎሚ ግና ምስክርነት ህይወት መምህር ሰሎሞን ወልደማርያም ቀሪብናልኩም ኣሎና ፡ ሰናይ ንባብ፡ ኣምላኽ ይባርኽኩም ።

መምህር ሰሎሞን ወልደማርያም ሓድጉ ኣብ ኣባሻውል ኣስመራ ተወሊዶም ኣብኡ ኸኣ ዓብዮም ። መም.ሰሎሞን ብመም.ሰሌ ተባሂሎም እዮም ዝፍለጡ ። መም.ሰሌ ካብ ህጻንነቶም ጀሚሮም መገዲ ኣምላኽ ዝፈትዉ ነበሩ ። ጌና ንእሽቶይ ከለዉ ካብ ገዝኦም ኣባሻውል ናብ ቅድስት ማርያም ቤተ ክርስትያን ኣንጊሆም ይኸዱ ነበሩ ። ኣብቲ

ጊዜ እቲ ኣዲኦም ፤ ዓዋሉ ከይቀትሉኻ ሰረቐቲ ከይሃርሙኻ ፡ ትብሎም ነበረት ። ኣቦኦም ግና ፤ ግደፍዮ እግዚኣብሄር ባዕሉ ይምርሓዮ ፡ ይብልዎ ነበሩ ። ሓድሓደ ጊዜ መም.ሰሌ ጌና ማዕጾ ቅድስት ማርያም ከይተኸፍተ ኣንጊሆም ኣብኡ ይበጽሑ ነበሩ ። መም.ሰሌ ብዛዕባ እዚ ክምስክሩ ከለዉ ፤ ኣነ ኣይኮንኩን ንኣምላኽ መጺኤዮ ፡

ንሱ ባዕሉ መጺኤ እዩ
ዝመርሓኒ ነይሩ ፡
ይብሉ ።

ካብ መዓልታት ሓደ ጊዜ ፡ ኣብ መንጐ ጥራውዝቶም ሓንቲ



ቁራጽ ወንጌል የሃንስ አብ መንገዱ ጸንቶታል። ከንብብዋ ከአ ጀመሩ ፡ እታ ወንጌል አባ ፡ ወልድ ፡ መንፈስ ቅዱስን ምስጢረ ስላሴ ዝሓዘት ስለ ዝነበረት ፡ ከበደቶም ። ንእሽቶይ ስለ ዝነበሩ ፡ ነቲ ቃል ከንብብዋ ከለዉ አዝዩ ይገርሞም ነበረ ። ነታ መገዲ ህይወት ዝሓዘት ቅድስት መጽሓፍ መን ከምዘቐመጠሎም አይፈለጡን ፡ ግናኸ ባዕልኻ መሃረኒ ጎይታይ ፡ እናበሉ ፡ ንሱ ኸአ አብ ገዛ ፡ አብ መገዲ ፡ ይምህሮም ነበረ ። ብእኡ ኸአ ብመንፈስ እናዓበዩ ኸዱ ። አብቲ ጊዜ እቲ እግዚአብሄር ንመም. ሰሌ ሓደ ሓድሽ ነገር ከለማምዶም ጀመረ ፡ ባዕሎም ከምዝገልጽዎ ፡ ናይ ህንዲ ብዝጥዕም ብኻልእ ቋንቋ ከዝይሙ ጀመሩ ፡ ብድሕሪኡ ኩልሳዕ ከጽልዩ ከለዉ ብዜማ ይጽልዩ ነበሩ ። ጸሎቶም ኩሉጊዜ ብዜማ ዝተሰነየ ኮይኑ ፡ መንፈስ ቅዱስ ራእያትን መጽሓፍ ቅዱስ ካብ ገጽ ናብ ገጽ ካብ ጥቕሲ ናብ ጥቕሲ እናሓበረ የሱስ ብግልጺ ይምህሮም ነበረ ። መም.ሰሌ አዝዮም ትሕትና ዘለዎም ሰብ ስለዝነበሩ ንጎይታ ፤ አነ ሓጥእ ሰብ እየ እንታይ ገይረልካ እየ ፡ እዚ ኹሉ ትምህረኒ ፡ እናበሉ ንጎይታ የሱስ ክርስቶስ የድንቅዎን የመስግንዎን ፡ ካብ ሓጎስ ዝተላዕለ ኸአ ይበኽዩ ነበሩ ። መም.ሰሌ እግዚአብሄር ከመይ ከምዝመርሖምን ዝጓስዮምን ከምዝነበረ ከገልጹ ከለዉ ፤ አነ ካብ ህጻንነታይ ጀሚረ እግዚአብሄር ብርሃናዊ ብሩህ ገጹ ምስ ከምስታን ናይ ምሕቋፍ ዝርጉሓት አእዳዉን ፡ ዘለዎ ፡ ብዘይ አኸናፍ ግናኸ አናነፈረ ብኸምኡ ንክሓቕፈና ዝመጽእ ኮይኑ ኩሉ ጊዜ አብ ልበይ እዩ ዝርአየኒ፡ ይብሉ ።

መም.ሰሌ ብመንፈስ አዝዮም እናወሰኹ አብዝኸዱሉ ፡ አካዳሚያዊ ትምህርቶም ውን አየወንዘፍዎን ። ብትምህርቶም ጸብለልታ ዝነበሮም ጸዕራምን ትዕግስተኛን ስለዝነበሩ ኸአ ካብ ትምህርቶም አይተሰናኸሉን። ድሕሪ

መባእታውን ካልኣይን ደረጃ ትምህርቶም ምስ ወድኡ ፡ አብ ዩኒቨርሲቲ ሃይለስላሴ ብኣካውንቲን ዲፕሎማ ተመረቐ ። ቀጺሎም ካብ ዩኒቨርሲቲ አስመራ ብኮመርስ ባቕለር ዲግሪ ተመሪቐም ። ብድሕርዚ ካብ ጀርመን ዲሞክራቲክ ሪፓብሊክ ፖስት - ግራጅዌት ሰርቲፊኬት ተቐቢሎም። አብ ስራሕ ዓለም ነዊሕ ተሞክሮ አለዎም ። አብ መባእታን ካልኣይን ደረጃ ቤት ትምህርትታት ዳይረክተር ፡ ብናይ ሱፐርቭዥንን ኢንስፐክሽንን ሓላፊ ከምኡውን ናይ ክፍለ ሃገር ይበሃል ናይ ዝነበረ ትምህርቲ ምክትል ዋና ስራሕ አካያዲ ኮይኖም ሰሪሖም ።

መም.ሰሌ ካብ ስራሖም ከይተሰናኸሉ ፡ መንፈሳዊ አገልግሎቶም ቀጸሉ ። መንፈስ ቅዱስ ከአ ብሓያል ቅልጽም የሰንዮም ነበረ ፡ አብ ዝኾነ ጉባኤ ቅድሚ አገልግሎቶም ከካይዱ ጌና ቅድሚ ምትንሳኦም ርኹሳት መናፍስቲ እከይ ዘለዎም እናወጩጩ



ይወድቁ ነበሩ ። አብ ናይ አገልግሎት ዘመኖም ንሶም እናአገልገሉ ከለዉ ብዙሓት ሕሙማት ጎይታ ይፍውሶም ነበረ ፡ ብዙሓት ነፍሳት ውን ንጎይታ እናነብዑ ይቐበሉ ነበሩ ። ንሶም እናገልገሉ ፡ ብዙሓት አመንቲ ክርስትያናት፡ አረግቶት ፡ መንእሰያት ፡ ህጻናት ፡ ብፍቕሪ ጎይታ ይትንከፉ ነበሩ ፡ ብእልልታን ታሕጓስን ከአ ቤተ ክርስትያን ይመልእ ነበረ ። አብ አገልግሎት መም.ሰሌ ንምዝካር ፡ -

- 1) ሓደ መዓልቲ ሓሙስ አብርሃም ዝተባህለ ብኣጋንንቲ ዝላቕ ዝነበረ ሰብ ሓሚሙ ይወድቕ እሞ መም.ሰሌ

ምስ ሓዉ ነቲ ዝሓመመ ሰብ ኮይኖም ጸለዩሉ ። ሰይጣን ከኣ በቲ ዝሓመመ ሰብ ገይሩ ነታ ኣብ ወንጌል ማርቆስ 9:29 ዘላ ብዘይ ጸምን ጸሎትን እዚ ከምዚ ዝበለ ዓሌት ኣይወጽእን እዩ እትብል ጥቕሲ ተስፋ ምእንቲ ክቐርጹ ኣርኣዮም ። ንሳቶም ግና በቲ እግዚአብሔር ዝገለጸሎም ጐይታናን መድሓኒናን የሱስ ክርስቶስ እዩ ዝቃለሰካ ዘሎ ንሕና ከኣ ደቁ ኢና ፡ ብስም ጐይታና የሱስ ውጻእ ምስ በልዎ ብቐጥታ ወጸ ። እቲ ሰብ ውን ተፈወሰ።

2) ሓደ ሰንበት ፡ መምሰሌ እናሰበኹ ከለዉ ጐይታ ይገልጸሎም እሞ ፡ ሓንቲ ሰበይቲ ኣሎኪ ካብ ምዕራብ ናብ ምብራቕ ንስራሕ እትወፍሪ ንሓበሬታ ኪኸነኪ ፡ መጨረሻ ስምዚ “ሸ” ዝኾነ ጐይታ ይፍውሰኪ ኣሎ ፡ ተቐበሊ ፡ ይብሉ ። ሽዑ ንሽዑ እታ ንብዙሕ ዓመታት ብደም ምፍሳስ ትስታቐ ዝነበረት “ጸሃይነሽ” እትብሃል ተፈወሰት ፡ ኣብ መድረሽ ወጺኣውን ብዕለት 01/06/1991 መስከረት።

3) ሓደ ሰንበት ከኣ ፡ መምሰሌ እናሰበኹ ከለዉ ከምዚ ክብሉ ተነበዩ ፤ እዞም ኣብ ኣደባባይ ዘለዉ ምስልታት ናይ ለኒን ፡ ማርክስን ፡ ኢንግልስን ፡ ከምቲ ጐይታና የሱስ ዝበለኒ ኣብዚ ሰሙን እዚ ክንቀሉ እዮም ፡ በሉ ። ንረቡዑ ከኣ ተነቐሉ ።

4) ብዕለት 12/05/1991 ሰንበት መዓልቲ ከኣ ንሶም እናሰበኹ ከለዉ ፤ ኣብ ውሽጢ እዚ ክልተ ሰሙን እግዚአብሔር ኣብ ሃገርና ዓቢይ ለውጢ ክገብር እዩ ፡ ኢሎም ተነበዩ ። እቲ ህዝቢ ብዕልልታ ብጣቕዒት ሓጐሱ ገለጸ ። እግዚአብሔር ከኣ ነጻነት ኤርትራ ሃበ ። ኣብቲ ጊዜ ገለ ኣጉኣት ድሕሪ ስብከተይ ፤ ኣንታ ክትእስር ክትመውት ንምንታይ ከምዚ ትብል ፡ በልዎም። መምሰሌ ከኣ ፤ ጐይታና የሱስ ክርስቶስ ይኣስር እምበር ኣይእስርን ፡ ንሱ ኢሉኒ ኣነ ኸኣ ኢለ

ኣለኹ ፡ ዝተንከፈኒ የለን ፡ በልዎም ፡ ማንም ውን ዝተንከፈም ኣይነበረ ።

5) ሓደ ሰንበት መምሰሌ ብኸቢድ ደም-ብዝሒ ኣብ መካነ ህይወት ሆስፒታል ደቂሶም ከለዉ ፡ ጐይታ ፤ ሰግር መስኮት ተመልከት ፡ ይብሎም እሞ ፡ ሓንቲ ደም በጊዕ ዝሕብራ ጽብቕቲ ዕምባባ የርእዮም ፡ ናብ ፍኖቶ ብርሃን ደውል ይብሎም እሞ ይድውሉ ። ነቶም ኣብኡ ዝነበሩ ኣገልገልቲ ነቲ መልእኽቲ ነገርዎም ፤ ሓንቲ ደም በጊዕ ዝሕብሩ ክዳን ዝተኸደነት ጨጉራ ዝተመሸጠት ካብቲ ናይ ማእከል ዓቢይ ካብቲ መምህር ዘውዲ ዝቐመጣላ ንድሕሪት ኣርባዕተ መንበር ንጸጋም ከኣ ካልኣይቲ ኮፍ ኢላ ዘላ ፡ እግዚአብሔር ባሪኹኩ ኣሎ በልዎ ፡ ኢሎም ብቴሌፎን ነገርዎም ። እቶም ኣገልገልቲ ነቲ መልእኽቲ ከምዘለዎ ኣመሓላለፍዎ እሞ ፡ እቶም ህዝቢ ኸኣ ዓሊሎምን ኣጣቐዑን ። ድሕርዚ ሰባት ፤ ኣንታ መምህር ሰሌ እንታይ እዩ እዚ በልዎም ። ንሶም ከኣ ጐይታ ዝደለዮ ባዕሉ ይሰርሕ ኣነ እሞ እንታይ እፈልጥ ደይ ኣነስ ስራሕ ጐይታና የሱስ ዝገርመኒ ዘሎ ፡ ክብሉ መለስሎም።

6) ሓደ መዓልቲ ኣብ ጊዜ ደርግ ፡ ናይ ቀበሌ ብዓል ተራ ሓላዊ ኮይኖም ኣብ ዝተመደቡሉ ፡ ሓንቲ ሰማያዊ ረቂቕ ወረቐት ምድሓን ብጐይታ የሱስ ምዃኑ ዝጽሕፉዎ ዝነበሩ ዓሰርተ ሓደ ገጽ ዘለዎ ጽሕፍቲ ተሰርቀቶም ። እታ ወረቐት ናብ ናይ ጊዜኡ ክፍለ ሃገር ኢስፓዋና ቤት ጽሕፈት ከምኡ ውን ኣብ ናይ ክፍለ ሃገር ድህንነት በጽሖት ። መምሰሌ በዚ ጉዳይ ኣፈርሁን ፡ ድሓን ንሰብ ክትምህር እያ ፡ ኸኣ በሉ ። ብድሕርዚ ሓደ ሓለቓ ሚእቲ ፡ ክፈርዱኻ ሓሲቦም ኣለዉ ግና እታ ወረቐት እንትርፎ ቃል እግዚአብሔር ምንም ካልእ ክረኽቡላ ኣይከኣሉን ፡ በሎም ። መምህር ከኣ ፡ ጽቡቕ ከንብብዎ

ከለዉ ምድሓን ብጐይታና የሱስ ክርስቶስ ምዃኑ ንኸፈልጡ ጐይታ ባዕሉ ከብርሃሎም ስለዝደለየ እዩ ፡ በልዎ ።

መም.ሰሎሞን ነዚ ኹሉ ብእኣም ክፍጽም ዝገበሩ ፡ ልዕሊ ኹሉ ንድምጺ እግዚአብሄር ጽንኢሎም ዝሰምዑን ዝእዘዙን ኩሉ ሓንቲ ከየጉደሉ ዝፍጽሙ ነበሩ ። ህይወቶም ፡ ስድራኣም ፡ ንብረቶም ዘለዎም ኩሉ ቀቢጾም ንሓዋሩ ንእግዚአብሄር ዝውፋዩ ዝነበሩ እዮም ። ንሶም ብመንፈስ ቅዱስ ዝምርሑ ነበሩ ። መምህር ክገልጹ ከለዉ “ከተገልግል ድኣ እምበር ንኸትግልገል ዘይምድላይ” ይብሉ ነበሩ ። ከተገልግል ከሎኻ ይብሉ መም.ሰሌ ፤ ትሑት ኣእጋር ኣሕዋት ዝሓጽብ ህይወት ከህልወካ ኣለዎ” ይብሉ ነበሩ ።

መም.ሰሌ ኣብ ጊዜ ደርግ ብሰሪ እምነቶም ብዙሕ ፈተናታት ይገጥሞም ነበረ ። ሓደ ጊዜ ኣብ ሚኒስትሪ ትምህርቲ ኣብ ዝሰርሕሉ ዝነበሩ እዋን ፡ ንእምነቶም እንተኸሊዶም ናይ ኢሰፓ ኣባል ክኸውን ክኸውን እሞ ስልጣን ክውሰኹ ምዃኖም ተነግሮም ፡ እንተዘይኮነ ግን ንስርሖም ሓደገኛ ምዃኑ ተነግሮም ። ንሶም ከኣ ፈጺሙ ከምዘይከውን ብትብዓት ኣፍለጥዎም ። ንሳቶም ከኣ ንመምህር ንሓደ ዓመት ተጸበይዎም መልሰኹም እንታይ እዩ ክብሉ ከኣ ሓተትዎም ፡ መም.ሰሌ ከኣ “ንጐይታ ገዲፈ ንኣኹም ኣየገልግልን ካብ ንኣኹም ምእዛዝ ናይ ባንኮ ኮሚደረን ሽጉርትን ሽቃጣይ ምዃን ይሕሸኒ ፡ ኢሎም ምላሽም ሃቡ ።

ካብ ቃላት መምህር ሰሎሞን ገለ ሒደት ንምጥቃስ ፡ -

1. “እግዚአብሄር ኣዚዩ ከምዘፍቅረካን ከቶውን ከም ዘይሓድገካን ፍለጥ” ።
2. “እቲ ንሰባት ናብ ምድሓን ንኸተምጽእ ዝጸውዓካ ጐይታና የሱስ ክርስቶስ ጥራሕ ምዃኑ ፍለጥ”

3. “ተልእኾኻ ንምድሓን ነፍሳት ምዃኑ ፍለጥ”
4. “እግዚአብሄር ኣባኻ ንስኻውን ኣብኡ ማለት ኣብ ውሽጡ ከምዘሎኻ ፍለጥ”
5. “እግዚአብሄር ንእኡ ወኪልካ ንኸትሰርሕ እዩ ሓይልን ስልጣንን ሂቡ ከምዝኣዘዘካ ፍለጥ።”
6. “ሰባት ቃል ኣምላኽ ብምስማዕ ንጐይታና የሱስ ክርስቶስ ምስ ተቐበሉ ስርየት ሓጢኣት ክረኽቡ ፡ ካብ ጸልማት መንግስቲ ሰይጣን ናብ ብርሃን መንግስቲ ኣምላኽ ንኸትመርሕ ከምዝተጸዋዕካ ፍለጥ።”
7. “ህያባቱ ስፍሪ ከምዘይብሉ ፍለጥ።”
8. “ቅብኣትካ ካብ ላዕሊ ምዃኑ ፍለጥ።”
9. “እቲ ኣባኻ ዘሎ መንፈስ ፡ ኣብ ኣፍካ ዘሎ ቃል እግዚአብሄር ማንም ከሕድገካ ከምዘይክእል ፍለጥን ተሓጐስን።”
10. “ንቓሉ ብዝሰብ ተኣምራት ከምዝፍጽም ፍለጥ ።”
11. “በቲ ኣባኻ ሓዲሩ ዘሎ ቅዱስ መንፈስ ካብ ሓላፊ ናብ ዘይሓልፍ ፡ ካብ መዋቲ ናብ ዘይመውት ትልወጥ ፡ በቲ ናይ መጨረሻ ጊዜውን ብደበና ተላዲልካ ምስ ጐይታና የሱስ ንሓዋሩ ትነብር” ።
12. “ናይ ዓለም መራሕቲ ብሓሳብ ይሕልዉን ይግለገሉን እግዚአብሄር ግን ብመላእኽቱ ይግልገል ። ስለዚ ንኣካ ውን ብመላእኽቱ ከም ዝሕልወካ ፍለጥ ።
13. “ኣጀኻ ደረት ዘይብሉ ሓይልን ስልጣንን ዝህብ እቲ ከቶ ዘይፍንፍን ዝሕንግረካ ጐይታ የሱስ ከምዘሎ ፍለጥ።”

መም.ሰሎሞን ኣብ ቤቶም ከዕርፉ ኢሎም ክድቅሱ ክብሉ ፡ ብ 2015 ጐይታ ናብ ሰማያዊት ቤቶም ጸውዖም ። ብዙሓት ኣመንትን ፡ ብኣገልግሎቶም

ነፍሳቶም ዝተባረኹን ፡ ኣዝዮም ብኣሸሓት ብዝቐጸሩ ሰባት ፡ ኣብ ኣስመራ ተቐብሩ ። ሽዑ ዝሰበኸ ኣገልጋሊ ፤ ሰሎሞን ከም ሃዋርያ ጳውሎስ ብዙሕ ይጐዩ ነበሩ ፡ ሕጂ

ከአ ጉዳዩም ፈጸሞም ናብቲ ፈቃር ጉይታ የሱስ እዮም
ከይዶም ዘለዉ ፡ ብትንሳኤ ከአ ከንረኽቦም ኢና ፡ ክብሉ
ንህዝቢ አጸናንዑ ።


ክብሪ ኹሉ ንእግዚአብሄር ይኹን ፡ ጉይታ ይባረኽ ።
አሕዋት ፡ ካብዚ ምስክርነት ገለ ሃናጺ ነገር ረኺብና
ከንከውን ተስፋ ንገብር ። ጉይታ ድማ ከም መምህር
ሰሎሞን ዝበሉ አገልገልቲ ሕጂውን ኣብ ምድርና
ከተንስኣልና ኣዚና ከንጽሊ ይግብኣና ። ኣብ ዝመጽእ ጊዜ፡
ካልእ ሃናጺ ዝኾነ ትሕዝቶ ከነቕርብ ብጸሎትኩም
ክትዝክሩና ብምሕረት ኣምላኽ ንምሕጸነኩም ። ቀጺልና
በዛ መምሰሎሞን ኣብ ኣገልግሎቶም ወርትግ ዝዝምርዋ
ዝነበሩ መዝሙር ፡ ነቲ ኣብ መንኲቡ ዝሕንግረና ፍቁር
ጉይታና የሱስ ብመንፈስ ኮይንና ነምልኮ ፡ ክብሪ ንስሙ
ይኹን ፡ ሃሌሉያ ። ሻሎም ።

ከምክኹ 'የ

ከምክኹ 'የ ነቲ ዓቢይ ጉይታ
>> ብፍጹም ዘይርሳዕ
>> ነደቕቲ ዝነግቕም
>> ነቲ ርእሲ መሓዝን ።

1. ሓቀኛ ኣምካኽ ናይ ጥበብ ጉይታ
ዝኹን ይኹን ፍጹም ዘርሳዕ ፡
ብሰብ ኣእምሮ ኣይግምተን 'የ
ውርዱን ስፍሓቱን ኣይብጸሕን 'የ ።
2. ንፍቕሩ ርእየ ጥዒመ ኣኩኹ
ንእኡ ክስዕብ መዲቢ ኣክኹ፡
ኣብቲ መከራይ ባዕኩ እና መጸ
ይማጉተከይ መታን ከይቆጸ ።
3. ጉድከተይ ኩኩ እናረኣየ
የመክከተኒ እናጉሃየ ፡
ብፍቕሩ እየ ዝማርኽኒ
ኣብ መስቀክ ሞይቱ ህይወት ሂቡኒ ።
4. ብዘይካ ንሱ ዓርኪ የብከይን
ከምኡ ዘፍቅሮ ከቶ ኣይረክብን፡
ናይ ክበይ ሽግር ኩኩ ይፈክጦ
ዝኸበደኒ ባዕኩ ይቕንጥጦ ።

- - - - - ሻሎም - - - - -



ሓዳስ መጽሓፍ

“ደጊም በዘን ቃላት እዚአቱን ንሓድሕድኩም
ተጸናንዑ” እትብል፡ ንትንሳኤ ምውታንን፡ ንሓዋሩ
ምስ ጉይታ ምንባርን እትገልጽ ፡ ሓዳስ ንእሸቶይ
መጽሓፍ ተዳልዮ ኣላ እም ከተንብቡ እትደልዩ ፡
ብመገዲ ኢመይልና ብምእዛዝ ፡ ወይ ውን ናብ ዌብ
ሳይትና ምእታው ፡ ብመልክዕ ሶፍት ኮፒ ብናጸ
ክትቅበሉ ፡ ትኽእሉ ኢኹም ።

አካል - አምላኽ

ብዙሓት ፍላጎታትን ካልአትን መጽናዕቲ አምላኽ ከካይዱ ንዘመናት ዝኣክል ተሃንጥዮም እዮም ። ገሊሓቶም ኮፍ ኢሎም እናስተንተኑ ብዛዕባ ዓውዲ ህልውና ዘለአለምነት ክሓስቡ ፈተኑ ።

እቲ ሓቀኛ ፍልጠት ብዛዕባ አምላኽ ግና ካብ መጽሓፍ ቅዱስ ጥራይ እዩ ክርከብ ዝኽእል ። ኣብ ዮሃ 1፡18 “ሓደ እኳ ንአምላኽ ዝረአዮ የልቦን፡ እቲ ኣብ ሕቕፊ ኣቦኡ ዘሎ ሓደ ወዲ፡ ንሱ ኣግሃዶ ።” ይብላና ። ኣብ 1ዮሃ 4፡12 ከኣ “ሓደ እኳ ንአምላኽ ዝረአዮ ከቶ የልቦን፡ ንሓድሕድና እንተ ተፋቐርና፡ አምላኽ ኣባና ይነብር፡ ፍቕሩውን ኣባና ትፍጽም።” ይብላና ። ኣብ ዘጸ 33፡20 አምላኽ ንሙሴ ከዛረቦ ከሎ “ሰብርእዩኒ ብህይወት ኣይነብርን እዩ እሞ፡ ገጸይ ክትርኢ ኣይትኽእልን ኢኻ ፡ ድማ በለ።” በሎ ። ሙሴ ምስ አምላኽ ተዛረበ ፡ ከፋሉ ድማ ረአዮ ንገጽ እግዚአብሄር ግን ኣይርአዮን ።

የሱስ ወዲ አምላኽ ንኣቦ ክገልጽ ኢሉ ካብ ሰማያት መጸ ። የሱስ ንፊሊጳስ ከዛረቦ ከሎ ፡ ንሱ ምግላጽ ኣበ ምዃኑ ነገሮ ፡ ዮሃ 14፡7-11 ። እቶም አምላኽ ዘይብሎም ሰባት ይብሉ “ሰብ ንርእሱ ይፍለግ” ። የሱስ ግና ይብል “አምላኽ ሓቂ ንስኻ በይንኻ ምዃንካን ነቲ ዝለኣኸካዮ የሱስ ክርስቶስን ኪፈልጡ፡ ናይ ዘለአለም ህይወት እዚኣ እያ።” (ዮሃ 17፡3) ።

1. መንነት አምላኽ

መንነትካ ፡ ብዘሎካ ፍልጠትን ምስትውዓልን ከምኡውን ብዘሎካ ሓይሊ ፍቓድን እዩ ዝግለጽ ። ሓደ

ጣኦት ባዶ ዝኾነ መንነት እዩ ዘለዎ ምኽንያቱ ክፈልጥ ኮነ ከስተውዕል ወይ ክምልስ ኣይከእልን ። አምላኽና ግና ብሕታዊ ኮይኑ ህያውን ፍሉጥ ዝኾነ ባህሪ ዘለዎን እዩ ። አምላኽ አካል ኣለዎ ። ንሱ ሓደ ጽልዋ ወይ ዘይርአ ሓይሊ ወይ ውን ከምናይ ኤሌክትሪክ ሓይሊ ኣይኮነን ። ኣብ ኤር 10፡10 “ግናኽ እግዚአብሄርሲ አምላኽ ሓቂ ፡ ህያው አምላኽ ፡ ዘለአለማዊ ንጉስ እዩ ።” ይብላና ። ኣብ ግብ 14፡15 ከኣ “ኣቶም ሰብ፡ ንምንታይ እዚ ነገርዚ እትገብሩ፡ ንሕና ድማ ከማኻትኩም ዝፍጥረትና ሰብ ኢና፡ ካብዚ ኸንቱ ነገር ናብቲ ሰማይን ምድርን ባሕርን ኣባታቶም ዘለዉ ኹሎምን ዝፈጠረ ህያው አምላኽ ክትምለሱ ነበስረኩም ኣሎና።” ይብላና ።

ወሲኽና ጥቕስታት ንርእ፡ 1ቈረ.1፡9 “ነቲ ህያውን ናይ ሓቂ አምላኽን ከተገልግሉ፡ ነቲ ኻብ ምወታት ዘተንስኦ እሞ ካብቲ ዚመጽእ ቊጥግ ዜድሕነና ወዱ የሱስ ከኣ ካብ ሰማያት ክትጽበዩ ፡ ካብ ጣኦታት ናብ አምላኽ ከመይ ጌርኩም ከም እተመለስኩምን፡ እቲ ናባኻትኩም ምእታውና ኸመይ ዝበለ ኸም ዝነበረን ፡ ብዛዕባና ባዕላቶም ይነግሩ እዮም።”

2ዜና 16፡9 “ነቶም ፈጺሙ ልቦም ናብኡ ዚጽጋዕ ምእንቲ ኼጽንዖምሲ፡ ኣዲንቲ እግዚአብሄር ናብ ብዘላ ምድሪ እየን ዚዞራ ።” ነቶም ጣኦታትን ወይ ናይ ስሕተት አምላኻትን ከምዘን ናብ ብዘላ ምድሪ ዚዞራ ኣዲንቲ እግዚአብሄር የብሎምን ።

መዝ 94፡11 “እግዚአብሄር ንሓሳባት ሰብ ከንቱ ምዃኑ ይፈልጦ እዩ።” እግዚአብሄር ፍልጠት ኣለዎ ።

2. ባህሪ አምላኽ

አምላኽ መንፈስ እዩ። መንፈስ ረቂቅ እዩ - ስጋ ኾነ ዓጽሚ ወይ ደም የብሉን። ሉቃ 24:39 “ኣነ ባዕለይ ምዃነይ ኣእዳወይን ኣእጋሪይን ርኣዩ። ከምዚ ንኣይ ዘሎኒ እትርእይዎ ዘሎኹም፡ ንመንፈስሲ ስጋን ዓጽምን የብሉን እሞ፡ ኣረምሲስኩም ርኣዩኒ፡ በሎም”። ዮሃ 4:24 “አምላኽ መንፈስ እዩ፡ እቶም ዚሰግድሉ ድማ ብመንፈስን ብሓቅን ኪሰግዱሉ ይግባኦም። ኣቦ ኸምዚ ዝበሉ ሰገድቲ እዩ ዚደሊ እሞ፡ እቶም ናይ ሓቂ ሰገድቲ ነቦ ብመንፈስን ብሓቅን ዚሰግዱሉ ሰዓት ከትመጽእ እያ፡ ንሳ ኸኣ ሕጂ እያ።” 1ጢሞ 1:17 “እምብኣርስ ነቲ ናይ ዘለኣለም ንጉስ፡ ዘይሓልፍ፡ ዘይርኤ ሓደ አምላኽ ንዘለኣለም ኣለም ክብርን ስብሓትን ይኹኖ። ኣሜን።” ኣብ 1ጢሞ 6:16 ውን እግዚአብሄር ከምዚ ይብል “ንሱ በይኑ ዘይመውት፡ ሓደ ሰብ እኳ ከቶ ዘይረኣዮ ኺርእዮውን ዘይኽእል፡ ኣብ ዘይቅረብ ብርሃን ዚነበር፡ ንእኡ ኸብርን ናይ ዘለኣለም ስልጣንን ይኹን። ኣሜን።”

3. አምላኽ ሓደ እዩ

እግዚአብሄር አምላኽና ሓደ አምላኽ እዩ፡ ምስቶም ብዝሒ ናይ ኣረማውያን አምላኻት ነነጻጽሮ። ዘዳ 6:4 “ዎ እስራኤል፡ ሰማዕ፡ እግዚአብሄር አምላኽና ሓደ እግዚአብሄር እዩ።” ኢሳ 44:6 “እግዚአብሄር፡ ንጉስ እስራኤልን ተበጃዊኡን፡ እግዚአብሄር ጐይታ ሰራዊት ከምዚ ይብል፡ ቀዳማይን ዳሕራይን ኣነ እየ፡ ብጀካይ አምላኽ የልቦን።” ኣብ ኢሳ 45:21 “እስከ ንገሩ፡ ቅረቡ፡ ብሓደውን ይምከሩ፡ ካብ ጥንቲ እዚ ነገር እዚ መን ኣስምዔ ካብ ቀደም ዝነገረኸ መን እዩ ኣይኣነ እግዚአብሄር እንዶ እየ ዝገበርከዎ ብጀካይ ካልእ አምላኽ የልቦን፡ ጻድቕን ዜድሕንን አምላኽ ብጀካይ ከቶ የልቦን።”

4. መለለዩ ባህሪ አምላኽ

መለለዩ ዝብሃል ዓይነት፡ ዝውንኖ ወይ ፍሉይ ባህሪ ሓደነገር እዩ። ንሱ አምላኽ እንተኾይኑ ገለ መሰረታዊ ባህርይ ክህልዎ ኣለዎ፡ ዝብል ምኽንያት ከነቕርብ ኣለና። እዚ ኸኣ ከምዚ ዝስዕብ ዘለዎ እዩ፡-

ሀ. ንሱ ዘለኣለማዊ እዩ። ንሱ ሓቀኛ አምላኽ ክኸውን መጀመርታ ኾነ መወዳእታ ዘይብሉ ክኸውን ኣለዎ። ጣኣት ንእኡ ዝሰርሖ ስለዘለዎ መጀመርታ ኣለዎ፡ ስለዚ ነዚ ባህሪ ብቐፅ ኣይኮነን። መዝ 90:2 “ኣኽራን ከይተወልደ፡ ምድርን ዓለምን ከይፈጠርካ፡ ኤሪ ንስኻስ ካብ ዘለኣለም ንዘለኣለም አምላኽ ኢኻ።” 1ጢሞ 1:17 “እምብኣርስ ነቲ ናይ ዘለኣለም ንጉስ፡ ዘይሓልፍ፡ ዘይርኤ ሓደ አምላኽ ንዘለኣለም ኣለም ክብርን ስብሓትን ይኹኖ። ኣሜን።” ኣብ ዘፍ 1:1 “አምላኽ ብመጀመርታ ሰማይን ምድርን ፈጠረ” እዩ ዝብለና፡ አምላኽ ኩል ሳዕ ህሉው እዩ። መዝ 102፡24,27, ኢሳ 57:15።

ለ. ንሱ ኣይልወጥን እዩ። አምላኽ ኣዝዩ ዝጸንዐ እዩ፡ ንሱ ኣይልወጥን እዩ።

1ሳሙ 15:29 “እቲ ጽንዓት እስራኤልሲ ከይጥዕስ ሰብ ኣይኩነን እሞ፡ ኣይሕሱን ኣይጥዕስን ከኣ።” ሚል 3:6 “ኣነ እግዚአብሄር ኣይልወጥን እየ እሞ፡ ኣቱም ደቂ ያእቆብ ስለዚ ኣይጠፋእኩምን።” ያእ 1:17 “ጽቡቕ ውህበትን ምሉእ ውህበትን ካብ ላዕሊ እዩ፡ ካብቲ ለውጢ ወይስ ምምልላስ ጽላሎት ዜብሉ ኣቦ ብርሃናት እዩ ዚወርድ።”

ሐ. ንሱ በዓል ኩሉ ሓይሊ እዩ። እዚ እንተዘይብሉ ንሱ አምላኽ ክኸውን ኣይክእል እዩ። ዘፍ 1:1 “አምላኽ ብመጀመርታ ሰማይን ምድርን ፈጠረ” ክብል ከሎ ንሱ ፈጣሪ ሓይሊ ከምዘለዎ እዩ ዝረድኣና። ዘፍ 1:3 ውን “አምላኽ ከኣ፡ ብርሃን ይኹን፡ በለ። ብርሃን ድማ

ኹነ።” ይብል። ሓይሊ ቃሉ የርእየና አሎ። ሰብ ዝኾነ ነገር ከሰርሕ ካብ ዘሎ ባእታታት እዩ ዝጥቀም። ኣምላኽ ግና ካብዘየልዉ ባእታታት ፡ ጽቡቕን ምሉእን ነገር ይፈጥር። ዘፍ 1:4 “ኣምላኽ ድማ እቲ ብርሃን ጽቡቕ ከም ዝኹነ ረኣየ ።”

እዮብ ንኣምላኽ ከዛረብ ከሎ “ኩሉ ኸም እትኸእል ፡ ነቲ ዝመደብካዮ ኸኣ ዚኸልከለካ ኸም ዜልቦን ፡ እፈልጥ ኣሎኹ ።” ይብል እዮ 42:2 ። መዝ 33:9 “ንሱ በለ ፡ ኩነ ድማ ፡ ንሱ ኣዘዘ ፡ ቈመ ኸኣ እሞ ፡ ምድሪ ብመልኣ ንእግዚአብሄር ትፍርሃዮ ፡ ኣብ ዓለም ዚነብሩ ኹሎም ብእኡ ይሸበሩ” ። ኤር 32:27 “ሽዑ፡ እንሆ ፡ ኣነ እግዚአብሄር ኣምላኽ ኩሉ ሰጋ ዝለበሰ እየ ፡ ንኣይ ዘይከኣለኒ ነገርዶ ኣሎ እዩ።” ብርግጽ የለን ፡ ንሱ ዝደለዮ ኩሉ ነገር ከገብር ይኸእል እዩ ።

መ. ኣብ ሓደ እዋን ፡ ንሱ ኣብ ኩሉ ኣሎ - ንሱ ኣብ ኩሉ ይርከብ ። 1ነገ 8:27 ።

ኣብ መዝ 139:7-9 “ካብ መንፈስካ ናበይ ክኸይድ፣ ካብ ገጽካስ ናበይ ክህድም እየ፤ 8 ንሰማይ እንተ ደይብኩ፣ ንስኻ ኣብኡ ኣሎኻ፤ መንጻፈይ ኣብ ሲኦል እንተ ኣንጸፍኩ፣ እንሆ፣ ንስኻ ኣብኡ ኢኻ። 9 ኣኸናፍ ወጋሕታ እንተ ወሰድኩ፣ ኣብ ወሰን ባሕሪ እንተ ተቐመጥኩ” ይብለና ።

ኤር 23:23 ከኣ “ካንዶ ናይ ቀረባ ኣምላኽ ጥራይ እየ ፡ ናይ ርሑቕ ኣምላኽሲ ኣይኩንኩንዶ ይብል እግዚአብሄር።”

ኤፌ. 1:23 “ንሳ ኸኣ ስጋኡ ናይቲ ኹሉ ኣብ ኩሎም ዚመልእ ምልኣቱ እያ ።”

ሰ. ንሱ ኩሉ ዝፈልጥ እዩ - ብዓል ኩሉ ፍልጠት እዩ ።

ካብ ጐይታ ዝሕባእ ምንም የልቦን ።

1ዜና 28:9 “ኣታ ወደይ ሰሎሞን ድማ፡ ነቲ ኣምላኽ ኣቦኻ ፍለጦ፡ ብፍጹም ልብን ብፍታው ነፍስን ከኣ

ኣገልግሎ። እግዚአብሄር ንኹሉ ልብታት ይመራምር፡ ንኹሉ ምኽሪ ሓሳባት ድማ ይፈልጦ እዩ እሞ፡ እንተ ደሌኻዮስ፡ ኪርከበልካ እዩ። እንተ ሓደግካዮ ግና፡ ንዘለኣለም ኪድርብየካ እዩ።”

2ዜና 16:9 “ነቶም ፈጸሙ ልቦም ናብኡ ዚጽጋዕ ምእንቲ ኼጽንዖምሲ፡ ኣዲንቲ እግዚአብሄር ናብ ብዘላ ምድሪ እየን ዚዘራ።”

መዝ 94:11 “እግዚአብሄር ንሓሳባት ሰብ ከንቱ ምዃኑ ይፈልጦ እዩ።”

ዳን 2:20 “ጥበብን ስልጣንን ናቱ እዩ እሞ ፡ ስም ኣምላኽ ካብ ዘለኣለም ንዘለኣለም ይባረኽ።”

እዮ 42:2 “ኩሉ ኸም እትኸእል፡ ነቲ ዝመደብካዮ ኸኣ ዚኸልከለካ ኸም ዜልቦን፡ እፈልጥ ኣሎኹ ።”

ኢሳ 40:28 “እቲ ንወሰናት ምድሪ ዝፈጠረ እግዚአብሄር ዘለኣለማዊ ኣምላኽ ከም ዝኹነ ፡ ከም ዘይደክምን ከም ዘይሕለልን፡ ኣእምሮኡ ኸም ዘይምርመርን፡ ኣይትፈልጥንዶ ኣይሰማዕካንዶኽኢኻ ።”

5. መለለዪ ስነ ምግባር ኣምላኽ

ሀ. ኣምላኽ ቅዱስ እዩ - ዘጸ15:11, 1ሳሙ2:2, ኢሳ6:3, 1ጴጥ1:16 ።

ለ. ኣምላኽ ጻድቕ እዩ - መዝ 116:5, እዝ9:15, መዝ145:17, ኤር12:1 ።

ሐ. ኣምላኽ ምሕረተኛ እዩ - መዝ103:81, ዘዳ4:31, መዝ86:15, ሮሜ9:18 ።

መ. ኣምላኽ ፍቕሪ እዩ - 1ዮሃ4:8-16, ዮሃ3:16, 1ዮሃ3:16, ዮሃ16:17 ።

ሰ. ኣምላኽ እሙን እዩ - 1ቈረ1:9, 2ጢሞ2:13, ዘዳ7:9, ዘዳ32:4 ።

ከምኡውን አምላክ ከብሪ ዝመልአ እዩ - ዘጸ15:11,
 መዝ145:5። አምላክ ጸጋዊ እዩ - ዘጸ34:6, መዝ116:5 ።
 አምላክ ንኹራደንጓዩ እዩ - ዘሁ14:18, ሚከ7:18 ።
 ቀናእ እዩ - እያ24:19, ናሆም1:2 ።

ርህሩህ እዩ - 1ነ78:23 ።
 ዓቢ እዩ - 2ዜና2:5, መዝ86:10 ።
 አይምርመርን እዩ - እዮ11:7, መዝ145:3 ።
 ዘይርአ እዩ - እዮ23:8-9, 1ጢሞ1:17 ።
 ሰናይ እዩ - መዝ25:8, መዝ119:68 ። ቅኑዕ እዩ -
 መዝ25:8, መዝ92:15 ።

ዘይልወጥ እዩ - መዝ102:26-27, ኤር1:17 ። ብርሃን
 እዩ - ኢሳ60:19, 1ዮሃ1:5 ።
 ሓቂ እዩ - ኤር10:10 ። ፍጹም እዩ - ማቴ5:48 ።
 ዘይሓይልፍ እዩ - ሮሜ1:23 ። ዘለኣለማዊ እዩ -
 1ጢሞ1:17, 6:16።
 ዝባላዕ ሓዊ - እብ12:29 ። ከምኡ ዝበለ ዘየለ እዩ -
 ዘጸ9:14, ዘዳ33:26 ።

መደምደምታ

ንአምላክ ነፍቅሮ : ነምልኮ : ነገልግሎ : ንተአዘዘ :
 ንፍርሃዮ ።

መዘራረቢ ሕቶታት

1. ብዛዕባ አምላክ እሙን ሓበሬታ ካበይ ከንረከብ ንኽእል፤
2. አምላክ ኣካል ኣለዎ ከንበል ከሎና እንታይ ማለትና እዩ፤
3. ባህሪ አምላክ እንታይ እዩ ፤
4. አምላክ ብዙሕዶ እዩ ወይስ ንጽል ኣካል እዩ ፤ ሓንቲ
 ጥቕሲ ኣቕርቡ ፤
5. “መለለዩ” ዝብል ቃል ዝተጠቀምናሉ ፡ እንታይ ማለትና
 እዩ ፤
6. ሓሙሽተ መለለዩ ባህሪ አምላክ ጥቕሱ ።
7. አምላክ ዘለኣለማዊ ምዃኑ ዝገልጽ ሓንቲ ጥቕሲ ግለጹ ።
8. ንምንታይ ኢና አምላክ በዓል ኩሉ ሓይሊ እዩ ኢልና
 እንኣምን ፤
9. አምላክ ከመይ ኢሉ ኣብ ሓደ እዋን ኣብ ኩሉ ቦታ
 ይርከብ ፤
10. አምላክ ኩሉ ከምዝኸእል መረጋገጺ ኣቕርቡ ፤

ናትካ ፍቕሪ

1. ብናይ ዘለኣለም ፍቕሪ ንኣይ ኣፍቂርካኒ
 ናትካ ንክኸውን ብደምካ ዓዲካኒ
 ሓለፋ ኣለዎ እቲ ናትካ ፍቕሪ x4

ኣ ከመይ'ዩ ፍቕርኻ ኣሃሃ x2
 ፍቕርኻ ሪኤዮ ፡ ኣስተማቂረዮ
 ካብ ወይኒ ይበልጽ ኮይኑ
 ረኺበዮ

ናትካ ፍቕሪ ፡ ናትካ ፍቕሪ ፡ ናትካ ፍቕሪ x2

2. ንስኻ ትበኒ ኩሉ ድሌታተይ
 ሓፊረ ኣይፈልጥን ናትካ ብምዃኒይ
 ሰንደቕ ዕላማኻ ፍቕሪ እዩ ንዓይ
 ሰንደቕ ዕላማኻ ሓልዮት እዩ ኣባይ
 ሰንደቕ ዕላማኻ ሰናይ እዩ ንኣይ
 ሰንደቕ ዕላማኻ ጽቡቕ እዩ ኣባይ

ኣ ከመይ'ዩ ምሕረትካ ኣሃሃ x2
 ምሕረትካ ሪኤዮ ፡ ኣነስ ጥዲመዮ
 ካብ ጥፍኣት ዘናግፍ ኮይኑ
 ረኺበዮ

ናትካ ምሕረት ፡ ናትካ ምሕረት ፡ ናትካ ምሕረት x 2

3. ኩነታተይ ከቢዱ ፡ እንተ መረረኒ
 ነገራት ጠሚተ እንተጸበበኒ
 ንስኻ ግን ጐይታ ኣጸናኒዕካኒ
 ንስኻ ግን ጐይታ ኣጆኹም ትበለኒ
 ቃላትካ የሱሰይ የጸናንዓኒ
 ፍቕርኻ የሱሰይ ኣጆኹም ይበልኒ

ኣ ከመይ'ዩ ሰላምካ ኣሃሃ x2
 ሰላምካ ሪኤዮ ፡ ኣነስ ጥዲመዮ
 ካብ ኩሉ ዝበልጽ ኮይኑ ረኺበዮ

ናትካ ሰላም ፡ ናትካ ሰላም ፡ ናትካ ሰላም x 2

(ካብ መዛግብ መዘምራን ቃለ ህይወት)

ተስፋ

እግዚአብሔር ተስፋ ዝህብ ኣምላኽ እዩ። ዓለም ተስፋ ዘይብላ ብምዃና፡ ብዙሓት ኩሎ ገንዘብ ኮነ ሃብቲ ንብረት ከለዎም ክነሶም፡ ግናኽ ህይወቶም ብተስፋ ምቕራጽ ዝኣክል፡ ፍጻሜኦም ኣይጽቡቕን እዩ። ልቢ ሰብ ብገንዘብ ኮነ ብሃብቲ ክመልእ ኣይከእልን እዩ፡ ኣብ ልቢ ሰብ ሓደ ሃጓፍ -vacuum- ኣሎ፡ እዚ ሃጓፍ ዘእተወ እንተ ኣእተወ ክመልእ ኣይከእልን እዩ። ነዚ ክመልእ ዝኽእል ጐይታ የሱስ ጥራይ እዩ። ሰብ መጀመርታ ንጐይታ ምስ ረኸበ፡ ልቡ ብተስፋ እዩ ዝመልእ።

እምበኣር ሎሚ እቲ ተስፋ ከመይ ኣሎ፡ ዙርያና እናረኣና፡ ኩነታትና እናረኣና፡ ተስፋና ይውዳእ ድዩ ዘሎ፡ ሰይጣን ነቲ ዝነበረና ተስፋ ክሰርቕ ብዙሕ ጸዕሪ እዩ ዘካይድ።

ሰለስተ ነጥብታት ብዛዕባ ተስፋ ንርእ፡ -

1. ኣብ ዓለም ድሕሪ ሞት ተስፋ የለን፡ ኣብ ጐይታ ግን ድሕሪ ሞት ተስፋ ኣሎ። (እዮ 27:8, 1ተሰ 4:13)።
2. ክርስትያን ብተስፋ እናኣመነ እዩ ዝመላለስ። ኣብርሃም ንርኣዮ፡ ኣብቲ ተስፋ ዘይብሉ ኩነታት፡ ብተስፋ ይነብር ኔሩ። (ሮሜ 4:18)።
ካህን ዘካርያስ ውን ምስ ሕቶኡ ክነሱ፡ ንኣምላኽ ብተስፋ እናኣመነ፡ ይመላለስን የገልግልን ነበረ። (ሉቃ 1:5-7)። ካህን ዘካርያስን ሰብይቱ ኤልሳቤጥን፡ እናረኣዩ ዘይኮነ፡ ምስ ሕቶኦም ክነሶም፡ ብቐድስና መሊኦም፡ ከገልግሉ ዝኽኣሉ፡ ተስፋ ኣምላኽ ስለ ዝመልኡ እዩ። ሎሚ እንርእዮ ነገር ዘይብልና ክንከውን ንኽእል ኢና፡ ግናኽ ተስፋ ኣምላኽ መሊእና ነገልግል። (1ቈረ 15:57-58)።
3. ከይረኣና ተስፋ ጌርና ንእመን፡ ዓቢ ተስፋ ከምዘሎ ፈሊጥና ንመላለስ። ሮሜ 8:24-25, 1ተሰ 5:8, 2ቈረ 4:7-18።

ተስፋና ብኸመይ ይሕደስ፡

1. ብቃል ኣምላኽ ተስፋና ይሕደስ። ንቃል ኣምላኽ ነንብብ፡ ነስተንትኖ፡ ንዘክሮ፡ መንፈስ ቅዱስ ስለዘለዎ ተስፋና ክሕደስ እዩ። መዝ 119:81, መዝ 119:114, 1ቈረ 4:18።
2. ተስፋና ብጐይታ ይሕደስ። መዝ 131:3, መዝ 146:5።
3. ተስፋና ምሕረቱ ብምጽባይ ይሕደስ። ኣምላኽ ምሕረተኛ ምዃኑ ዝፈልጥ ሰብ፡ ንምሕረቱ ዝጽበይ ሰብ፡ ተስፋኡ ብዙሕ እዩ። መዝ 33:18-19።
እምበኣር ሎሚ ውን እንተኾነ ብጐይታ ብዙሕ ተስፋ ከምዘሎና ፈሊጥና፡ ምስ ዘማርሩ ከነማርር ዘይኩንና፡ ብተስፋ ኣምላኽ ንእገረኽበም ኩሎም፡ ኣጅኹም ኣጅኹም እናበልና ከነጻናንዕ ጐይታ ጸጋኡ የብዝሓልና፡ ጐይታ ይባርኽኩም። (ኢሰ 40)። ጐይታ ይባርኽኩም።

ዝሊ ጽሑፍ ኣንቢብኩም ተባራኽኩም ክትትኑ ጸሎትና እዩ፡

ፍቓድኩም እንተኾይኑ እንተወሓደና ብሓደ ሰብ ኮፒ፡

ፕሪንት፡ ፎርዋርድ፡ ቪር ኢት፡ ጌርኩም ከተመሓላልፍዎ ንምሕጸኩም።

እግዚአብሔር ይባርኽኩም።

Shalom

Tigrinya Ministry .